

Vol 33  
Nru 175  
Jannar - Marzu 2012

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqadssa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqadssa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqadssa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li  
jidher f'din ir-Rivista  
huwa Copyright ©  
tal-Kummissarjat tal-Art  
Imqadssa u l-Edizzjoni  
TAU, 2012

comalt@ofm.org.mt  
www.ofm.org.mt

Qoxra Quddiem:  
*Il-Kosta tal-Baħar il-Mejjet*

# Werrej



14



18



22

# 30



6 Il-Baħar il-Mejjet qiegħed Imut?

14 Messaġġiera ta' Alla

18 Il-Knisja bhala l-Ġisem ta' Kristu

22 Kif Kristu sar il-Qassis il-Kbir (1)

26 Kelmiet Alla fil-holqien  
fil-Eżortazzjoni Apostolika *Verbum Domini*

30 Il-Lhud fl-Evangġelju skont San Matthew (1)

36 L-Ewkaristija: L-għajn tal-Ministeri  
fil-Komunità mill-ġrajja ta' Għemmaws

42 Il-Vanġeli mohbija imsejhin Aprokrifi



# 36



ISRAEL U  
L-VATIKAN.  
F'HIEX  
WASALNA?

Fl-1 ta' Diċembru 2011 saret il-laqqha plenarja tal-*Bilateral Permanent Working Commission* bejn l-Istat ta' Israel u l-Vatikan fil-Ministeru tal-Affarijiet Barranin Israeljan. Din il-laqqha saret wara l-progress li gie rreġistrat fil-laqqha tal-Kummissjoni li kienet saret fil-Vatikan fl-14 ta' Ġunju 2011, u li ddiskutiet l-artiklu 10, paragrafu 2 tal-*Fundamental Agreement* rigward proprjeta', tassazzjoni u ekonomija f'dak li jmiss il-preżenza tal-Knisja Kattolika fl-Istat ta' Israel. In-negozjati min-naħa tal-Knisja Kattolika huma mmexxija minn Monsinjur Antonio Franco, Nunzju Apostoliku għal Israel u Delegat Apostoliku għal Ġerusalem.

Fil-komunikat uffiċjali li gie ppubblikat fi tmiem il-laqqha tal-14 ta' Ġunju ntqal li "In-negozjati saru f'atmosfera miftuħa, kordjali u kostruttiva, u li sar progress sinifikanti. Il-partijiet qablu dwar il-passi li jridu jieħdu flimkien biex jikkonkludu l-Ftehim."

Dawn in-negozjati ilhom sejrin sa minn meta seħħ il-*Fundamental Agreement* bejn l-Istat ta' Israel u s-Santa Sede fl-1993. Ir-riżultat immedjat tal-Ftehim kien jikkonsisti fin-normalizzazzjoni tar-relazzjonijiet bejn il-Vatikan u l-Istat ta' Israel, bl-istituzzjoni ta' Ambaxxaturi bejniethom. Imbagħad il-Ftehim jitellem dwar ir-rikonċiljazzjoni bejn Kattolici u Lhud f'diversi oqsma. Fl-aħħarnett il-Ftehim kellu l-iskop li jwassal għal relazzjonijiet normalizzati bejn il-Knisja Kattolika u l-Istat ta' Israel, f'dak li għandu



...editorjal

*Israel u l-Vatikan.  
F'hiex wasalna?*

x'jaqsam mal-libertà tal-kult, il-proprjetà tal-Knisja f'Israel, l-obbligi u d-drittijiet li l-Knisja Kattolika għandu jkollha garantiti mill-Istat ta' Israel. Dan l-aħħar element, li jinteressa l-preżenza u l-hidma tal-Knisja Kattolika f'Israel, għadu jiġi diskuss sal-lum. Fil-laqgħa ta' Dicembru jidher li ż-żewġ partijiet waslu qrib hafna għall-Ftehim

finali, għalkemm għad fadal xi intoppi li jridu jiġu megluba.

Forsi ta' min jgħid ukoll li, sakemm dan il-Ftehim ma jiġix iffinalizzat miż-żewġ naħat, għadu ma jorbotx għal kollox, tant li l-Knesset, il-Parlament Israeljan, għadu qatt ma irratifika l-*Fundamental Agreement* tal-1993. Huwa ttamat li, jekk in-negozjati jaslu għal konkluzjoni

b'suċċess, l-*istatus* tal-Knisja Kattolika f'Israel jiġi definit b'mod ċar.

Sa issa Israel akkwista hafna min-negozjati. Akkwista rikonoxximent mill-Vatikan tad-dritt tiegħu li jeżisti bħala Stat sovrän fil-fruntieri stabiliti mill-Ġnus Magħquda fl-1948, mingħajr preġudizzju għad-dritt tal-Palestinjani li jkollhom l-Istat sovrän tagħhom fit-territorji li

l-komunità internazzjonali tirrikonoxxillhom bhala sovrani. Il-Vatikan għadu ma akkwista xejn fuq il-pjan prattiku, għalkemm jekk in-negozjati jiġu konklużi b'mod sodisfaċenti l-Knisja Kattolika takkwista rikonoxximent uffiċjali fl-Istat ta' Israel.

X'inhuma l-intoppi li għad hemm biex dan il-Ftehim jiġi ffinalizzat? Il-Ftehim jipprevedi li l-Knisja Kattolika, jekk trid li jiġi rrikonoxxut id-dritt fundamentali tagħha li jkollha proprjetà fl-Istat ta' Israel, trid tkun lesta li taċċetta r-regoli ta' tassazzjoni viġenti fl-istess Stat. Il-Vatikan jaqbel dwar dan, imma jsostni li l-Knisja hi preżenti f'Israel bhala entità li ma tagħmilx profitt u li għaldaqstant is-Santwarji tal-Fidwa, il-knejjes u l-kunventi li tamministra għandhom ikunu eżenti mit-tassazzjoni. Jidher li l-Gvern Israeljan hu lest li jammetti eżenzjonijiet partikulari in vista tal-importanza mondjali tal-Postijiet Qaddisa u tal-missjoni li l-Knisja Kattolika taqdi.

Problema taħraq li għad trid issib soluzzjoni tirrigwarda wkoll il-kwestjoni taċ-Ċenaklu, li mill-1551 ittiehed minn idejn il-Knisja Kattolika, l-ewwelnett bhala post

ivvenerat mill-Musulmani, u mbagħad mil-Lhud meta fl-1948 twieled l-Istat ta' Israel. Il-Knisja Kattolika tirrivendika l-proprjetà taċ-Ċenaklu fejn il-Patrijiet Frangiskani marru joqogħdu fl-1333 wara li dan il-post inxtara mir-Re Roberto d'Anjou u r-Regina Sancia ta' Majorca, sovrani ta' Napli, li bnew il-kunventin li l-kjostru tiegħu għadu jidher sal-lum. Fil-21 ta' Novembru 1342 il-Papa Klement VI iddikjara l-Frangiskani bhala Kustodji tal-Art Imqaddsa u l-Gwardjan taċ-Ċenaklu, jew tal-kunvent tal-Gholja ta' Sijon, bhala l-Kustodju tal-Art Imqaddsa. Dan id-dritt il-Frangiskani baqgħu jiddefenduh wara li tkeċċew miċ-Ċenaklu mill-awtorijiet Torok Ottomani u kellhom jitransferixxu s-sede tal-Kustodja fil-kunvent ta' San Salvatur f'Ġerusalem. Sal-lum il-Frangiskani għadhom isostnu li, f'isem il-Knisja Kattolika, huma jirrivendikaw id-dritt tal-proprjetà u l-użu esklużiv taċ-Ċenaklu, b'mod partikulari s-sala tal-Aħħar Ċena u s-sala tal-inżul tal-Ispirtu s-Santu, imma wkoll is-sala li fiha l-Lhud iqimu ċ-ċenotafju b'tifkira tar-Re David u l-ambjenti kollha annessi fejn il-patrijiet kellhom l-ewwel kunvent tagħhom. Illum dawn l-ambjenti huma

meħudin minn Yeshiva, jew skola rabbinka.

Hu ttamat li fi żmien qasir tinstab soluzzjoni sodisfaċenti dwar dawn il-kwestjonijiet kollha bejn il-partijiet involuti, li tkun fl-interess tagħhom il-koll. Il-kwestjoni tal-proprjetà tal-Knisja fl-Art Imqaddsa hi importanti, għax tfisser l-istess eżistenza u libertà ta' azzjoni tagħha li trid tiġi ggarantita. Jekk dan il-principju jgħodd fil-każ tal-Istat ta' Israel, li mal-Vatikan qed jagħmel sforzi ta' min ifaħħarhom biex jinstab ftehim permanenti, hu wkoll importanti li l-istess principju jiġi applikat fir-relazzjonijiet bejn il-Vatikan u l-Awtorità Palestinjana li tamministra t-territorji fejn il-Knisja Kattolika wkoll għandha Santwarji importanti, bħalma hu l-każ tal-Bażilika tan-Natività u Santwarji oħrajn f'Betlehem.

Jidher li r-rieda tajba ma tonqosx miż-żewġ naħat u li soluzzjoni deġġiema tista' sseħħ fil-gejjieni qrib. Dan ikun ta' għid mhux biss għall-missjoni tal-Knisja Kattolika f'Israel imma wkoll għall-ekonomija stess tal-Istat ta' Israel, li jaf li eluf kbar ta' pellegrini Kristjani jżuru Israel ta' kull sena, flimkien ma' eluf oħrajn ta' turisti li jiġu wkoll biex jaraw is-Santwarji tal-Fidwa.



# IL-BAĦAR IL-MEJJET QIEGĦED IMUT?

*Noel Muscat ofm*

Il-Baħar il-Mejjet, bil-Lhudi “Yam Ha-Melah” (Baħar il-Mielah) u bl-Gharbi “Bahar al-Mayyit” (Baħar il-Mejjet) jew Baħar Lut (Baħar ta’ Lot), jinsab fl-aktar post baxx fil-krosta tal-pjaneta, 417-il metru taħt il-livell tal-baħar. Hu fond 377 metru. Hekk din l-ghadira kbira ta’ ilma mielah hi l-aktar post baxx li jeżisti fid-dinja. Is-salinità tal-Baħar il-Mejjet hi

l-aktar wahda gholja fid-dinja, u tasal sa 33.7% ta' melh. Il-Baħar il-Mejjet hu 67 kilometru twil u 18-il kilometru fl-aktar estensjoni wiesgħa tiegħu. Jinsab fil-hondoq tal-Ġordan, li hu wied kbir li jofroq żewġ plakki tektonici kbar, dik Afrikana fuq il-punent u dik Arabika fuq il-lvant. Dan il-fenomeni ġeoloġiku hu evidenti meta wiehed iħares fuq iż-żewġ naħat tal-Baħar il-Mejjet. Fuq in-naħa Israeljana wiehed jara l-muntanji aridi tad-deżert tal-Lhudija li jixirfu fuq il-Baħar il-Mejjet, filwaqt li fuq in-naħa Ġordana wiehed jilmaħ il-muntanji ta' Mowab, aktar għoljin imma aktar għammiela, li jwassluk fuq l-altipjan kbir Arabiku li jestendi lejn is-Sirja, l-Iraq u l-Għarabja Sawdita. Din hi r-raġuni għaliex iż-żona madwar il-Baħar il-Mejjet hi wahda mill-aktar reġjuni sismoloġikament attivi tad-dinja, u t-terremoti huma komuni. Il-Baħar il-Mejjet fih ukoll diversi minerali ta' natura vulkanika, li jindikaw attività vulkanika fil-qiegħ ta' dan il-baħar, li tagħha nsibu wkoll evidenza f'avvenimenti bibliċi, bħal fil-każ tal-qerda ta' Sodoma u Gomorra bix-“xita ta' kubrit u nar” (Ġen 19,23-25).

L-akbar għajn ta' ilma li jinżel fil-Baħar il-Mejjet hi x-Xmara Ġordan, li titwield fin-nixxighat taħt il-muntanja Hermon, bejn Israel, Libanu u Sirja, u tinżel il-Wied ta' Hula, tidhol

fl-Għadira tal-Galilija u toħroġ minnha biex tkompli titkaghweġ fil-hondoq sakemm tispicċa fil-Baħar il-Mejjet. Ma hemm l-ebda xmara li terġa' toħroġ mill-Baħar il-Mejjet fin-nofsinar tiegħu, imma l-hondoq ikompli bħala wied niexef qoxqox imsejjaħ Għarabah (Arava) li jispicċa fil-Golf ta' Eilat jew ta' Aqaba.

F'dan l-aħħar nofs seklju l-kwantità ta' ilma li tnizżel ix-Xmara Ġordan fil-Baħar il-Mejjet spicċat biex saret biss serbut dejjaq ta' ilma li jinżel bil-mod il-mod, u li mhux suffiċjenti biex jissupplixxi għall-evaporazzjoni qawwija tax-xemx tiżreġ fuq l-ilmijiet tal-Baħar il-Mejjet. L-Istat ta' Israel u r-Renju tal-Ġordanja li flimkien jaqsmu l-ilmijiet tax-Xmara Ġordan qed jagħmlu użu estensiv tal-ilma għall-irrigazzjoni. Israel mhux iħalli l-ilma joħroġ liberament mill-Għadira tal-Galilija, li diġà niżlet fil-livelli l-aktar baxxi tagħha minhabba li sservi bħala reservoir naturali għal Israel. Illum il-ġurnata x-Xmara Ġordan iġġiblek hasra meta tħares lejha, għax iktar donnha ilma qiegħed milli xmara. L-evaporazzjoni qawwija, flimkien ma' deżertifikazzjoni tal-klima minhabba l-effett tas-shana globali wasslu biex ix-xita kwazi qatt ma tasal fiż-żona tal-Baħar il-Mejjet, u biex il-volum tal-ilma fil-Baħar dejjem jinżel. Dawn l-aħħar snin ġew rrekordjati livelli

rekord ta' 423 metru taħt il-livell tal-baħar. L-esperti tal-klima jgħidu li, minkejja li għad hemm nixxighat taħt l-art li jipprovdu ftit ilma fil-Baħar il-Mejjet, dan diġà niżel aktar minn 10 metri mill-1997, u li b'din ir-rata sas-sena 2050 il-Baħar il-Mejjet se jisparixxi għal kollox.

## Il-Baħar il-Mejjet fil-Bibbja

Fil-Bibbja l-Baħar il-Mejjet jissemma l-aktar fl-istorja tal-qerda ta' Sodoma u Gomorra, li kienu żewġt ibliet li kienu jinsabu fix-xaqliba tan-nofsinar ta' din l-għadira kbira ta' ilma mielaħ. Insibu l-istorja rrakkontata f'Ġenesi 19,1-29:

“Iż-żewġ anġli waslu Sodoma filgħaxija; u Lot kien qiegħed fil-bieb ta' Sodoma. Malli Lot rahom qam u mar jilqagħhom, u ntxtehet wiċċu fl-art quddiemhom. U qalilhom: “Ara, ja sidien tiegħi, jekk joghgobkom, duru lejn id-dar tal-qaddej tagħkom; għaddu l-lejl hemm, aħslu riglejkom u mbağħad bakkru u morru għal triqtikom.” U qalulu: “Le! Nghaddu l-lejl fil-misraħ.” U hu baqa' jissikkahom, u huma lwew lejn daru u marru għandu. U lestielhom ikla, u ħmielhom ħobż bla ħmira, u kielu. Qabel ma raqdu, in-nies tal-belt, in-nies ta' Sodoma, miż-żgħir sal-kbir, il-poplu kollu minn kull naħa, dawru d-dar. U sejħu lil Lot u qalulu: “Fejn huma

n-nies li dahlu ghandek illejla?” Ohroghomna, halli ninq dew bihom.” Lot hareg ghalihom hdejn il-bieb, u ghalaq il-bieb warajh. U mbaghad qalilhom: “Le, huti, taghmlux id-deni. Araw, jien ghandi zewgt ibniet li ghadu ma gharafhom hadd, ha nohroghomkom it-tnejn u ghamlulhom kull ma joghgobkom f’ghajnejkom. Imma lil dawn l-irgiel la taghmlulhom xejn, la darba dahlu ghall-kenn tas-saqaf tieghi.” Imma huma qalulu: “Warrab minn hawn.” U bdew jghidu: “Dan gie frustier f’nofsna, u issa jrid jaghmlilha ta’ mhallef! Naghmlulek aghar minnhom.” U hebbu ghal Lot b’kemm kellhom sahha, u kienu ghoddhom kissru l-bieb. U l-irgiel li kienu hdejn il-bieb ghamewhom ilkoll, miz-zghir sal-kbir, u dawn ghejew ifittxu l-bieb. U l-irgiel qalu lil Lot: “Lil min fadallek aktar? Hatnek, uliedek, subien u bniet, u kull ma ghandek fil-belt, ohroghom minn dan il-post. Ghax ahna se neqirdu dan il-post, ghax il-ghajta taghhom kbira waslet quddiem il-Mulej u ghalhekk baghatna l-Mulej biex neqirduha.” U hareg Lot u qal liz-zewgt irgiel, li kienu zzewgu liz-zewgt ibniet tieghu: “Qumu, ohorqu minn hawn, ghax il-Mulej se jeqred il-belt.” Imma htien dehrilhom li qieghed jiccajta.

Malli beda jisbah, l-angli bdew jghagglu lil Lot u jghidulu: “Qum, aqbad lil

martek u z-zewgt ibniet tieghek, li hawn mieghek, li ma tinqeridx fil-kastig tal-belt.” U beda jitnikker; imma l-irgiel qabduh minn idu, lilu, lil martu u z-zewgt ibniet tieghu, minhabba l-hniena tal-Mulej ghalih; u harguh, u wassluh barra mill-belt. U malli harguhom barra qalulhom: “Ahrab ghax hemm hajtek fin-nofs. La tharisx warajk u lanqas tieqaf imkien f’dawn l-inhawi. Ahrab lejn l-gholjiet li ma tinqeridx.” U Lot qalilhom: “Le, ja Sidi. Ara s’issa sab hniena f’ghajnejk il-qaddej tieghek, u kbira l-hniena li wrejt mieghi biex salvajtli hajti. Imma jiena ma nistax nahrab lejn l-gholjiet bla tilhaqni l-hsara u mmut. Ara hawn din il-belt fil-qrib, ha nistkenn hemm, belt zghira hi. Halli nahrab u nistkenn hemm – mhix belt zghira? – u nsalva hajti.”

U wiegbu: “Ara, jien se naqtaghlek xewqtek f’din il-haga wkoll; m’iniex se neqred il-belt li ghedtli. Fittex ahrab hemmhekk, ghax ma nista’ naghmel xejn qabel ma tasal hemm. Ghalhekk semmew dik il-belt Soghar.

U x-xemx kienet tielgha fuq l-art, meta Lot wasal Soghar. U l-Mulej baghat ix-xita fuq Sodoma u Gomorra, xita ta’ kubrit u nar mis-smewwiet minghand il-Mulej. U qered dawk il-bliet u l-inhawi kollha ta’ madwarhom, u lil kull min kien jghammar fihom, u l-hdura kollha tal-art. U l-mara ta’ Lot harset

lura, minn warajh, u saret plier tal-melh.

U Abraham qam filghodu kmieni u rhielha lejn il-post fejn kien qaghad quddiem il-Mulej. U hares lejn Sodoma u Gomorra, u fuq l-art kollha ta’ madwarhom, u ra li kien tiela’ duhhan mill-art, bhad-duhhan ta’ forn.

Meta Alla qered il-bliet tal-wita, Alla ftakar f’Abraham u hareg lil Lot minn nofs il-qerda, meta qered l-ibliet, li fihom kien jghammar Lot.”

Il-Bahar il-Mejjet jissemma wkoll fil-Profeta Ezekjel 47,1-12 b’riferiment ghall- ilma gieri li mit-Tempju ta’ Gerusalemmin jinzel fil-Bahar il-Mejjet biex l-ilmijiet melhin tieghu jsiru helwin u fihom ikun hemm il-hajja:

“Imbaghad hadni hdejn il-bieb tas-santwarju; u ara, kien hemm l-ilma hiereg minn taht l-ghatba tas-santwarju lejn il-lvant – ghax is-santwarju kien ihares lejn il-lvant. U l-ilma kien hiereg min-naha tal-lemin tal-ghatba, in-naha tan-nofsinhar tal-altar. Imbaghad hariigni mill-bieb tat-tramuntana u mexxieni madwar, minn barra, sal-bieb ta’ barra li jhares lejn il-lvant; u l-ilma kien inixxi min-naha tal-lemin tal-ghatba.

Xhin hareg dan ir-ragel ghan-naha tal-lvant, kellu f’idu l-hajt tal-qjies. Imbaghad qies elf driegh, u ghaddieni mill-ilma li kien jilhaq sal-ghiekiesi. Rega’ qies



elf oħra, u għaddieni mill-ilma jilħaq sa rkoppetja. Qies elf oħra, u għaddieni mill-ilma jlaħħaqli sa ġenbejja. Imbagħad qies elf oħra, u ma stajtx naqsam, għax l-ilma tant għola li kont tista' tgħum fih, xmara li ma tistax taqsamha. Imbagħad qalli: "Rajtu dan, o bniedem!" U ħadni fuq xatt ix-xmara u rgajna lura.

U ara, kif konna rieggħa lura, rajt hafna sigar ma' xatt ix-xmara, fuq naħa u fuq oħra. U qalli: "Dan l-ilma ħiereg lejn in-naħa tal-lvant u niezel lejn l-Għaraba, u meta jasal fil-Baħar il-Mejjet b'dak l-ilma mielaħ, l-ilma jsir ilma helu. U jigr li, kull fejn tgħaddi dik ix-xmara, kull haġa hajja li tiċcaqlaq tgħix; u jkun hemm kotra kbira ta' ħut, għax, minn kull fejn jgħaddi dak l-ilma, l-ilma jitjeb u jkun hemm il-ħajja minn kull fejn tgħaddi x-xmara. U f'xatt ix-xmara jkun hemm is-sajjeda, u x-xbiek tagħhom ikunu mifruxa minn Għajn-geddi sa Għajn Gheglajm, u l-ħut ikun ta' kull ġens u kotran, daqs

il-ħut tal-baħar il-kbir. Imma l-ilma qieghed u l-għadajjar ma jitjibux, imma jibqgħu mielha. Fuq iż-żewġt ixtut tax-xmara jikbru sigar ta' kull ġens ta' frott; il-weraq tagħhom ma jidbielx, il-frott tagħhom ma jonqosx. Kull xahar jagħmlu frott ġdid, għax l-ilma tagħhom ħiereg mit-tempju, u l-frott tagħhom ikun ikel, u l-weraq duwa."

Il-Profeta Żakkarija 14,8 wkoll isemmi l-Baħar il-Mejjet fi profezija dwar l-ilma li joħroġ mit-Tempju: "Dakinhar minn Ġerusalem joħroġ ilma ġieri, nofsu lejn il-baħar tal-lvant (Baħar il-Mejjet) u n-nofs l-ieħor lejn il-baħar tal-punent (Mediterran), u jibqa' jigr sajf u xitwa."

Il-Baħar il-Mejjet jisemma wkoll bħala l-fruntiera tal-lvant tal-Art Imwiegħda f'Numri 34,11-12: "tibqa' niezla u tmiss il-ġenb tal-baħar ta' Kinneret in-naħa tal-lvant, u tibqa' niezla mal-Ġordan sal-Baħar il-Mielah; din tkun l-art tagħkom b'dawn il-fruntieri madwarha."



*Il-melħ u l-evaporazzjoni tal-Baħar il-Mejjet*

Max-xtut tal-Baħar il-Mejjet jinsabu xi oasi. Fuq ix-xaqliba tal-punent hemm l-oasi ta' Ghajn Gedi (Ein Gedi) li llum hi riserva naturali bi fdalijiet arkeologiċi (fdalijiet ta' tempju kalkolitiku u ta' sinagoga) u nixxiegha ta' ilma frisk li ma jaqta' qatt. Il-Bibbja ssemmi dan il-post fir-rakkont ta' 1Samwel 24,1-23, meta David isalva lis-sultan Sawl mill-mewt, anke jekk dan kien hareġ biex ifittex lil David halli joqtlu fid-deżert tal-Lhudija. Hawn ingibu biċċa mir-rakkont bibliku:

“U ġara li meta Sawl raġa' lura minn wara l-Filistin gharrfuh u qalulu: “Ara, David qieghed fix-xagħri ta' Ghajn Gedi.” Sawl ha tlitt elef raġel magħżula minn fost Israel kollu, u mar ifittex lil David u n-nies tiegħu fuq in-naha tal-lvant ta' Blat il-Mogħoż Selvaġġi. U wasal hdejn l-imqawel tal-imriehel fuq it-triq; kien hemm għar, u Sawl dahal fih biex jaqdi l-bzonnijiet tiegħu; u David u n-nies tiegħu kienu qegħdin 'il ġewwanett tal-għar. U n-nies ta' David qalulu: “Ara, dan hu l-jum li għalih il-Mulej qallek: Ara, jien se nagħtik l-għadu tiegħek f'idejk, u tagħmel minnu kif jogħbok.”

U David qam, u ċarrat bis-serqa l-keffa tal-mantar ta' Sawl. U ġara li David stess haħss il-kuxjenza tiegħu tniġġżu għax qata' l-keffa tal-mantar ta' Sawl. U qal lin-nies tiegħu: “Tharisni l-Mulej! Ma jkun qatt li nagħmel dan lil sidi, il-midluk tal-Mulej.” U David ipperswada lin-nies tiegħu bi kliemu, u ma hallihomx iqumu għal Sawl. U Sawl qam u hareġ mill-għar għal triqtu.

Imbagħad wara dan David hareġ mill-għar u beda jghajjat wara Sawl u jghidlu: “Sidi s-sultan!” U Sawl hares lura, u David niżżel wiċċu sal-art quddiemu u sellimlu” (1Sam 24,1-9).

Il-Ktieb tal-Għanja tal-Għanjiet iqabbel lill-maħbuba ma' għanqud ward fid-dwieli ta' Ghajn Gedi (Għan 1,14).

### Dawra mal-Baħar il-Mejjet

Ix-xtut tal-Baħar il-Mejjet għandhom storja importanti u diversi siti ta' natura arkeologiċa. Sa ffit għexieren ta' snin ilu l-Baħar il-Mejjet kien akbar milli hu llum. Kellu estensjoni fin-nofsinar li llum nixfet u li fiha biss salini tal-melħ. Iż-żewġ sezzjonijiet kienu antikament mifrudin minn penisola li tinzel min-naħa

Ġordana fuq il-lvant, minn taħt il-belt ta' Kerak, li jismha Lisan bl-Għarbi jew Halashon bil-Lhudi. Fil-qedem din il-penisola kienet il-mezz naturali li minnu kienu jghaddu l-karovani biex jaqsmu mill-altipjan tal-Ġordanja lejn il-Palestina, għax hawnhekk il-medda ta' ilma mielaħ li riedu jaqsmu kienet dejqa. Fuq ix-xaqliba tal-punent tal-Lisan tinsab il-fortizza Erodjana ta' Masada. Mill-penisola tal-Lisan wiehed kien jitla' fuq l-altipjan Għarabiku lejn Kerika mit-“telgħa ta' Luhit” imsemmija f'Isaija 15,5.

Fil-kitba ta' Plinju ix-Xiħ, 'Storja Naturali', insibu deskrizzjoni tal-Baħar il-Mejjet, li hu sejjahlu l-Għadira tal-Asfalt minhabba n-natura vulkanika tal-minerali u t-tajn li hemm fil-qiegh tal-Baħar il-Mejjet. Hekk jikteb Plinju: “L-Għadira ta' Asfaltide ma tipproduċi xejn aktar għajr qatran, li minnu hadet ukoll isimha. L-annimali ma jegherqux fl-ilmijiet, u saħansitra l-barrin u l-iġmla jibqgħu fil-wiċċ. Għalhekk kulhadd jghid li mhux possibbli li wiehed jeghreq fih. Hu twil aktar minn 100 mil u wiesa' 75 mil li jonqos għal 6 mili fl-aktar parti dejqa. Fuq il-



Mappa ta' Madaba

Ivant tiegħu tixref l-Gharabja tal-bedwini, fuq in-nofsinhar Machaerus, li kienet it-tieni fortizza tal-Lhudija wara Ġerusalem. Fuq l-istess naħa hemm nixxiegħa ta' ilma sħun u terapewtiku li jisimha Kalliroe, isem li jindika l-istess tjubija li tinsab f'dawn l-ilmijiet."

Fl-*Onomasticon* Ewsebu ta' Cesarija jsejjaħ dan il-baħar "il-Baħar tal-Gharaba, li hu l-Baħar il-Mejjet".

Ix-xaqliba tal-Ivant tal-Baħar il-Mejjet, li tinsab fil-Ġordanja, hi magħrufa, kif għidna, għan-nixxigħat sħan ta' Kalliroe. Fl-antikità dawn in-nixxigħat kienu famużi b'aktar minn 60 nixxigħa ta' ilma li jinżlu mill-altipjan Ġordan ta' Mowab. Erodi l-Kbir kien jagħmel użu minn dawn in-nixxigħat

għal skopijiet terapewtiċi, l-aktar lejn l-aħħar perjodu ta' hajtu. Dawn in-nixxigħat huma wkoll rappreżentati fil-famuża Mappa ta' Madaba, li hi mappa tal-Art Imqaddsa fil-mużajk ta' paviment tas-seklu 6, li nstab fil-knisja Griega Ortodossa ta' San Ġorġ f'Madaba fl-1884. Hemmhekk jissejjaħ ukoll l-Ghadira Asfaltide jew Baħar il-Mejjet. Interessanti li f'din il-mappa, meta wiehed isegwi x-Xmara Ġordan, jara li fejn din tisbokka fil-Baħar il-Mejjet, il-ħut li hemm fiha bl-abbundanza jerga' lura fi triqtu, għax ma jistax jgħix fis-salinità għolja u nuqqas ta' ossiġenu li fih il-Baħar il-Mejjet.

Fuq ix-xaqliba tal-punent tal-Baħar il-Mejjet diġà semmejna l-fortizza ta'

Masada u l-oasi ta' Ghajn Gedi. Jekk wiehed jersaq lejn il-Baħar il-Mejjet mit-tramuntana, fit-triq li soltu tinżel lejn Ġeriko u mbagħad tkompli mal-kosta tal-Baħar lejn l-Gharaba u tibqa' niezla sa Eilat, wiehed għandu jinnota diversi siti arkeoloġiċi ta' importanza kbira. L-aktar sit importanti hu dak ta' Khirbet Qumran, fejn fl-1947 instabu l-famużi *Dead Sea Scrolls* marbutin mas-setta tal-Esseni, u fejn għad hemm il-fdalijiet tal-kastell jew monasteru ta' dawn l-istess Esseni, imdawwar minn hafna gherien naturali fejn huma ħbew il-parċmini prezzjużi tagħhom qabel ma l-post inqered mir-Rumani fis-sena 68 w.K.

Xi 3 kilometri lejn in-nofsinhar ta' Qumran hemm

is-sit ta' Ghajn Fashqa, li tiġi identifikata ma' Ghajn Gheglajm imsemmija f'Ezekjel 47,10. Dan is-sit kien diġà magħruf fl-epoka Bizantina, u jagħtina deskrizzjoni tiegħu ir-raħeb Bizantin Ġwann Mosco (540/550 – 619/643): “Hemm muntanja qrib il-Baħar il-Mejjet li jisimha Marda (Hircania, li tinsab xi 8 kilometri lejn il-punent ta' Ghajn Fashqa). Hemmhekk jgħixu diversi eremiti: għandhom ġnien f'riġlejn il-muntanja, bogħod xi 6 kilometri, proprju fuq il-Baħar il-Mejjet” (*Patrologia Greca* 87,2852).

Jekk tkompli fi triqtek lejn nofsinhar taħt il-muntanja għoljin ta' blat imdendel niexef qoxqox, issib diversi widien tad-Deżert tal-Lhudija li jisbukkaw fil-Baħar il-Mejjet. Malli thares lejn dawn il-widien tilmaħ is-sinjali ta' ilma li jinżel bil-qawwa mill-għoli lejn il-baħar fil-ftit okkażjonijiet li tagħmel ix-xita qliel f'dawn l-inħawi. L-aktar wied magħruf fosthom hu l-Wied taċ-Ċedron (Wadi an-Nar bl-Għarbi; Nahal Kidron bl-Ebrajk) li jinżel minn Ġerusalem, u jgħaddi taħt żewġ monasteri Bizantini magħrufin fid-Deżert tal-Lhudija, il-monasteru ta' Mar Theodosius u dak ta' Mar Saba, fl-inħawi fuq ix-xaqliba tal-lvant ta' Betleħem.

Il-Wied ta' Muraba'at, fejn jisbukkaw il-Widien Darga, Teko'a u Għamos (dawn tal-

ahħar marbutin mal-profeta Għamos li kien minn Teko'a, fuq ix-xlokk ta' Betleħem), hu magħruf għas-sejbien ta' ittri, dokumenti u sigilli ta' Shimon Bar Kochba, li kien mexxa t-tieni rivoluzzjoni Ġudajka fis-sena 132 w.K., u kien qal li kien il-Messija li ġie biex jeqred il-ħakma tar-Rumani. F'dawn l-ittri Bar Kochba (Iben il-Kewkba) jiddikjara lilu nnifsu bħala prinċep ta' Israel.

### Il-futur tal-Baħar il-Mejjet

Reċentement dehret kontribuzzjoni interessanti dwar il-Baħar il-Mejjet fuq il-website tal-BBC News (<http://www.bbc.co.uk/news/science-environment-15938294>). L-iskop ta' dan l-artiklu xjentifiku kien li juri li, storicament, il-Baħar il-Mejjet mhux l-ewwel darba li sparixxa matul perjodi ta' deżertifikazzjoni tal-klima, simili għal dak li qed nghaddu minnu fi żminijietna. Dak li jolqot hu li dan il-proċess seħħ mingħajr l-ebda intervent uman, billi matul dawn il-perjodi storiċi ż-żona ta' madwar il-Baħar il-Mejjet kienet virtwalment mhux abitata mill-bnedmin. Illum il-pajjiżi li jixirfu fuq il-Baħar il-Mejjet, jiġifieri Israel u l-Ġordanja, jiehdu tunnellati ta' litri ta' ilma frisk mix-Xmara Ġordan u min-nixxigħat naturali li jinżlu mill-muntanja lejn dan il-baħar biex ikunu jistgħu jużaw l-ilma għal skopijiet ta' irrigazzjoni

u għal użu domesiku tal-popolazzjonijiet tagħhom li dejjem jizziedu b'rata mgħagġla, l-aktar fil-bliet ta' Ġerusalem u Amman. Meta wiehed jgħaqqad dan l-intervent uman mal-proċess ta' deżertifikazzjoni tal-klima htija tal-effett ta' klima aktar sħuna u ta' nuqqas ta' xita serju f'dawn l-ahħar għaxar snin f'dan ir-reġjun, dawn il-fatturi kollha jindikaw li għad jasal jum, li forsi uħud minna jarawh, li fih il-livell tal-Baħar il-Mejjet jinżel tant li prattikament dan il-baħar jisparixxi mill-wiċċ tal-pjaneta.

Matul l-2011 l-American Geophysical Union, immexxija mill-Professor Steve Goldstein, li hu kimiku ġeologu fil-Columbia University Earth Observatory, mexxa serje ta' thaffir fil-fond fil-qiegħ tal-Baħar il-Mejjet, sabiex jiġbor eżemplari ġeologiċi li jippruvaw it-teżi li l-Baħar il-Mejjet ra tibdil kbir fil-livell tiegħu matul il-millenni ta' storja tal-eżistenza tiegħu. Skont Goldstein, “Ir-raġuni għaliex il-Baħar il-Mejjet nieżel hi li prattikament l-ilma kollu li jinżel fih jittiehed mill-pajjiżi ta' madwar. Imma issa nafu li f'perjodi klimatiċi sħan, l-ilma li illum il-bnedmin qegħdin jużaw u jiddependu minnu waqaf milli jnixxi waħdu, mingħajr l-ebda intervent uman. Dan għandu implikazzjonijiet importanti għall-bnedmin illum għaliex il-mudelli tal-klima globali

jindikaw li dan ir-reġjun b'mod partikulari se jkun aktar niexef fil-ġejjieni.”

Il-Baħar il-Mejjet għadda minn perjodi li kellu abbondanza kbira ta' ilma, l-aktar matul l-era glaċjali, meta l-klima kienet hafna aktar kiesha mil-lum. Xi 25 elf sena ilu l-Baħar il-Mejjet kien xi 260 metru aktar għoli milli hu llum. Hekk kien jidher bħala għadira kbira hafna li kienet tinkludi l-hondoq tal-Baħar il-Mejjet, inkluż il-Wied tal-Gharaba, il-Wied tax-Xmara Ġordan u l-Għadira tal-Galilija. Ix-xjenzjati sejhju din l-għadira preistorika bl-isem ta' Għadira ta' Lisan. Imma matul il-perjodi inter-glaċjali, meta l-klima tad-dinja saħnet, il-Baħar il-Mejjet beda jonqos fil-volum u l-estensjoni tiegħu. Il-koncentrazzjoni ta' salinità fil-Baħar il-Mejjet iffurmat matul dawn il-perjodi shan u xotti, u dejjem tiżdied

minhabba l-evaporazzjoni qawwija tal-ilma.

Ix-xjenzjati qegħdin iwissu lill-gvernijiet ta' Israel u tal-Ġordanja li l-proċess ta' deżertifikazzjoni taż-żona madwar il-Baħar il-Mejjet tista' tfisser it-tmiem ta' din l-għadira ta' ilma mielaħ kif ukoll żbilanċ fis-sistema ekoloġiku delikat fir-reġjun. Hadd għadu ma jaf x'effett dan it-tnaqqis ta' volum u piż ta' ilma jista' jkollu fuq il-makkinarju tektoniku tar-reġjun, li hu suxxettibbli għal terremoti kbar. Il-problema se ssir aktar ikkumplikata minhabba li ż-żona madwar il-Baħar il-Mejjet qed tkun dejjem aktar popolata. Dak li se jiġri fil-ġejjieni ma tantx jagħmlilna kuraġġ u meħtieġa azzjoni urġenti min-naħa tal-gvernijiet fir-reġjun jekk iridu jsalvaw dan il-fenomeni uniku tan-natura.

Fit-traduzzjoni Vulgata tal-Bibbja San Ġlormu sejjah

il-Baħar il-Mejjet bl-isem ta' *mare solitudinis, mare salis* (Ġożwè 3,16). Jekk dan kien veru mijiet ta' snin ilu, illum il-ġurnata dan ir-reġjun, minkejja li hu deżert, ukoll qieghed jaqa' taħt l-effett tal-progress teknoloġiku tal-bniedem. Diversi proġetti saru minn Israel u l-Ġordanja biex forsi jinholoq mezz kif l-ilma tal-Golf ta' Eilat (Aqaba) jew dak tal-Baħar Mediterran ikun jista' jasal fil-Baħar il-Mejjet biex dan ma jmutx. Imma ta' min jiftakar li l-vera raġuni ta' gwerer reċenti fil-Lvant Nofsani, partikolarment bejn Israel, Libanu u Sirja, kienu kollha marbutin mal-problema tal-kontroll tan-nixxieġha tal-ilma. Aktar ma tiżdied id-domanda għal ilma frisk f'dawn il-pajjiżi li fihom il-popolazzjoni qed tesplodi, aktar jikber il-periklu li huma se jidhlu f'konflitt armat biex jaħkmu l-ilma.

*Monasteru ta' Mar Saba*





*P Twanny Chircop ofm*

Ġakobb huwa wiehed mill-ulied tewmin ta' Izakk u Rebekka. Huwa missier it-tnax-il tribù ta' Israel. Bil-Lhudi ismu huwa *Jaàqob*, dan l-isem gie mogħti lilu għax twieled “b’idu mqabbdma’ għarqub Ghesaw” (Ġen 25:26; Hos 12,4). Isem Ġakobb jaqbel mal-għerq tal-verb ‘*aqab*, li jfisser “tqarraq b’xi hadd, tmurlu minn warajh” biex taqlibhielu (Ġer 9:3-4). Isem li joqgħodlu sewwa hafna. L-istorja ta’ Ġakobb nafuha mill-Ktieb tal-Ġenesi minn Kapitlu 25, vers 9 sa l-ahħar. Ġakobb huwa persunaġġ storiku. Il-poplu ta’ Israel, imnissel minn Ġakobb, żamm hajja l-memorja tiegħu. Israel jieħu ismu minnu, l-isem li tah l-anġlu wara li ssara miegħu:

“Ma jkunx aktar jismek Ġakobb, iżda Israel, għax int issarajt ma’ Alla u mal-bnedmin u rbaht.” (Ġen 32:29)

Ġakobb huwa l-ewwel Israelita għalhekk l-awturi tat-TQ jishqu dwar li Ġakobb hu misser il-poplu aktar milli Abraham li hu missier ukoll tal-popli ġirien tagħhom. It-tnax-il kap tat-tribujiet ta’ Israel huma ulied Ġakobb li kellu erba’ nisa.

L-istorja ta’ Ġakobb, Lija u Rakele (Ġen 25: 19-36:43) hija it-tieqa li minnha nistgħu naraw il-ġlieda ta’ Israel biex ikun jista’ jgħix fid-dinja ostili tas-snin 1250-1000 q. K. Israel ra, fl-istorja ta’ Ġakobb l-istess storja tiegħu; ta’ poplu li rnexxielu jibqa’ ħaj għax kien kapaci jpatti għan-nuqqas ta’ saħħa tiegħu billi mmanipula s-saħħa tal-oħrajn.

## Antik Testament

Ġakobb huwa mfakkar mhux bħala wiehed li jaqla’ l-inkwiet, imma bħala wiehed li jirnexxielu jirbaħ is-sitwazzjoni hi x’inh. Il-posizzjoni tiegħu qatt ma kienet fi żgur; kontinwament kellu jiddifendija.

Fil-bidu Israel kien poplu emarginat, u bħal kull poplu emarginat, jammira lill-għaqlin li jimxu ’l quddiem minkejja d-diffikultajiet li jiltaqgħu magħhom. (L-għaql hija l-virtù tal-fqir).

Ġakobb dahak b’Ghesaw,

biex ibieghlu l-primogenitura (Ġen 25:19-34), b’Izakk li jispiċċa jagħtih il-barka (Ġen 27:1-45). Hu dahak b’Laban li jbeghlu n-nagħaġ tiegħu (Ġen 30:25-43) u l-art tiegħu (Ġen 31:1-32:3), u anke b’Yahweh biex jaqasam ix-xmara Ġabbok (Ġen 32:23-33)

Ġakobb ma kienx bniedem kriminali, imma kien jaf idawwar is-sistema favur tiegħu. It-tavlozzi kuniformi (mod ta’ kitba) ta’ Nuzzi, belt importanti hafna fis-snin 1500 q. K. juru li l-primogenitura setgħet tinbiegħ jew tinx tara, wegħda bil-kelma, anke meta tkun kontra dak li jkun għamilha ma tistax ma tinzammx; persuni bħal Laban li ma kellhomx werrieta setgħu jaddotaw wiehed huma bħal fil-każ ta’ Ġakobb (Ġen 29:1-30).

Ġakobb, Lija u Rakele mhux biss setgħu jimmanipulaw is-socjeta’ imma anke n-natura għall-vantaġġ tagħhom. Lija wżat il-pjanta tal-mandragoli biex tkun tista’ tiled tarbija. (Il-mandragoli hija pjanta li kienu jużaw biex tgħin lil min ma kienx jista’ jkollu tfal.) Ġakobb irnexxielu jhallat ir-razez tan-nagħaġ biex ikun jista’ jkollu hrief b’kuluri diversi.

Il-Bibbja hija kawta hafna u bbilancjata meta tagħmel l-gudizzju tagħha fuq l-għaql (makakkerija) li hu fl-aqwa tiegħu meta jkun sfida ta’ sitwazzjoni partikulari. Fil-fatt l-għaqlin

jaharbu fil-periklu. Ġakobb kien dejjem jiġri, Aramew li jiskopri (Dewt 25:5-10). Ghesaw (Ġen 27:30-45), Izakk (Ġen 27:46-28,9), u Laban (Ġen 31:1-24) kollha eżiljaw lil Ġakobb meta intebħu bit-telfiet tagħhom fil-konfront tiegħu. U Ġakobb li qarraq b’Izakk eventwalment ġie imqarraq minn Simgħon u Levi (Ġen 34:1-31) u minn Ġuzeppi (Ġen 47:27-48:22).

Il-Bibbja ma tfahħarx dan it-tip ta’ makakkerija biex tgħallem li tajjeb li wiehed jigdeb, iqarraq, jisraq u li theggu jkompli sejjer hekk, u li din l-imġiba kienet tajba għal missirijietna imma mhux għall-persuni ordinarji. Il-Bibbja li trid tagħmel hu li tfahħar il-persistenza u l-kumbattiment tal-fqir biex jirbaħ is-sitwazzjonijiet u jibqa’ jgħix u tonora ’l Alla ta’ Ġakobb talli jagħti l-ghajnuna tiegħu lill-fqir u mhux lil min hu qawwi.

Xhieda tal-importanza tal-figura ta’ Ġakobb fil-Bibbja hu l-fatt li ismu jidher ffit iżjed minn 350 darba, daqs nofs dawn insibuhom fil-Ġenesi. Ir-rakkont tal-Ġenesi jaqsam l-istorja ta’ Ġakobb f’żewġ fażijiet; iċ-ċiklu tal-ġrajjet li fihom Ġakobb huwa l-protagonista (Ġen 27-36), u r-rakkont ta’ Ġuzeppi (Ġen 37-50) li fihom Ġakobb għandu rwol sekondarju. Fl-ewwel fażi il-ġrajjet bħal donnhom se jispiċċaw f’traġedja imma

fil-fatt jispiċċaw pożittivament. Il-mument li fih it-traġedja tinbidel f'ferh hija l-famuża xena tal-ġlieda bejn Yahweh u Ġakobb f'xatt ix-xmara Ġabbok. Xena tat-TQ li tqarreb hafna lejn rakkont ta' konverżjoni. Dan iż-żmien tal-ħajja ta' Ġakobb jista' jinqasam f'tliet partijiet, fejn huwa jitbiegħed u jerga' lura lejn Alla; it-tfulija f'dar missieru, l-ghoxrin sena eżilju f'Kanghan, u dhul lura f'art twelidu.

Fil-bidu ta' kull waħda mill-fażijiet insibu dehra divina li thabbar proprju dak li kellu jgħaddi minnu Ġakobb. Oraklu lil Rebekka li ħabbar il-gambetta li Ġakobb kien ser jagħti lil ħuh (Ġen 25,23), il-viżjoni li kellu ġewwa Betel fejn Ġakobb ingħata l-barka (Ġen 28, 11-17) u t-taqbida li kellu fejn ix-xmara Ġabokk fejn irċieva isem u identità ġdida marbuta mal-patt (Ġen 32, 23-32). Fl-isfond ta' dawn il-grajjiet hemm il-kuntrast bejn l-indenjità umana u l-grazzja divina.

Fl-istorja tas-salvazzjoni, Ġakobb huwa meqjus bħala wieħed mill-Patrijarki. Dan ir-rwol ta' Patrijarka jidher ċar mill-fatt li l-istess poplu 'l quddiem jiġi msejjaħ bl-isem ġdid li ngħatalu (Israel). Fil-qalba tar-rakkont tal-Ġenesi, dak li ħafna drabi huwa evidenti hu li Ġakobb huwa il-missier tal-klann. Ir-rakkont huwa ukoll għani fuq livell uman. L-istorja tiegħu hi waħda b'doża qawwija ta' umoriżmu li tidher fil-Bibbja kollha. Il-parti l-kbira ta' dan l-umoriżmu ġejja mill-fatt li Ġakobb huwa il-prototip tal-imbroljun. Ukoll Ġakobb

huwa ta' karattru aggressiv u pittoresk, li johloq konflitti kull fejn ikun. Dan jidher ċar fl-istorja tal-Ġenesi ibda minn ismu stess. Fil-fatt fil-mentalità biblika l-isem jirrifletti l-identità tal-persuna. L-isem li ngħata, Ġakobb, jista' jiġi tradott semplicement bħala użurpatur – dak li jahtaf (letteralment; dak li jfittex li jaqbad l-għarqub). Meta Ghesaw intebaħ li ħuh kien seraqlu il-barka tal-missier jistqarr: “Għalhekk mela jismu Ġakobb? Darbtejn qalagħni 'l barra: l-ewwel ħadli il-primogenitura u issa ħadli l-barka tiegħi.” (Ġen 27,36)

L-isem ta' Ġakobb isir il-qalba tax-xena tat-taqbida meta l-anġlu isaqsih x'ismu u jagħtih isem ġdid (Dak li tqabad ma' Alla), li jagħti xejra ġdida, mingħajr ma jħassarha, lill-identità fundamentali ta' Ġakobb, jiġifieri dak li jitqabad u jirbaħ.

Fil-fażijiet tal-azzjoni tiegħu, ix-xbieha ta' Ġakobb, li toħroġ mir-rakkont tal-Ġenesi, tixbah lil tipi ta' persunaġġi bibliċi li nsibu fl-Iskrittura. Il-ġlied bejn l-aħwa jispijega biċċa sewwa mill-ewwel parti tal-grajja. Din il-pika bejn l-aħwa tidher mill-fatt li Ġakobb u Ghesaw huma wieħed il-kuntrarju tal-iehor: wieħed raġel kwiet jgħix fl-għerejjex u l-iehor kaċċatur tas-sengħa, raġel tar-raba' (Ġen 25,27). Ukoll, Ġakobb huwa wieħed mill-arketipi tal-iben iż-żgħir li jiehu post l-iben il-kbir fl-Iskrittura.

Bħala konsegwenza, Ġakobb isir, il-maħrub itturmentat mill-ħtija, in-namrat, il-vittima ta' kastig



tad-dahk imma mmeritat (fl-episodju tal-għarusa mibdula), l-imprenditur ta' suċċess (ma hemmx dubbju li hu kkunsidrat bħala wiehed mill-ħaddiema l-aktar ħawtiela li nsibu fil-paġni tal-Bibbja) u dak li adura 'l Alla. Fil-laqqgħa tiegħu ma' ħuh, jippreżenta ruħu niedem u li jagħraf il-ħtiġa tiegħu.


Ix-xbihat li magħhom nassoċjaw lil Ġakobb huma ftit jew wisq numerużi. Ħafna drabi narawh flimkien mal-familja tiegħu: huma ħafna r-riferimenti għalih bħala ir-raġel u l-missier. Wara dawn hemm ir-riferimenti għalih bħala l-iben, wiehed mill-aħwa u n-neputi.

## Ġdid Testament

Il-Vanġelu ta' San Luqa b'mod partikulari jkompli t-tradizzjoni ta' Ġakobb, Lija u Rakele billi jagħmel aċċenn qawwi għall-*"anawim"*, jew poplu emarginat, bħal Maria ta' Nazareth li fuqha l-Mulej serraħ l-Ispirtu tiegħu (Lq 1:50-53). Il-vanġelu ta' San Ġwann (Gw 1:51; 3:31-36) ipiṅgi lil Ġesù bħala Ġakobb il-ġdid li jgħaqqad is-sema mal-art kif għamel Ġakobb ġewwa Bethel. Ukoll, fuq il-prinċipju li l-għaqli, bħal Ġakobb, huwa dejjem f'riskju, l-Ittra lir-Rumani (9:1-11:36) thegġeg lill-Insara li, bħalma Ġakobb ried il-barka ta' ħuh Ghesaw, huma għandhom ikollhom xewqa għall-barka tal-Lhud.

L-identità ta' Ġakobb fil-Bibbja hija kważi esklussivament dik ta' Missier il-Poplu magħżul u dan l-istess poplu jgħib ismu, ħlief għal żewġ eċċezzjonijiet importanti. Fl-Ittra lir-Rumani: "Ħabbejt lil Ġakobb u bghadt lil Ghesaw" (Rum 9,13) l-imħabba ta' Alla fil-konfront ta' Ġakobb u l-mibegħda għal Ghesaw huma uzati biex juru u jikkonfermaw id-duttrina tal-għażla divina. Fl-Ittra lill-Lhud Ġakobb huwa muri bħala bniedem li emmen, u li jagħmel minnu eroj!





# IL-KNISJA BĦALA L-ĠISEM TA' KRISTU

Fr Charles Buttigieg

**Harsa lejn it-Tagħlim fl-Ittra ta' San Pawl Appostlu lill-Efesin**

*“Habirku biex iżzommu Spirtu wiehed bir-rabta tas-sliem:  
gisem wiehed u ruh wahda, l-istess kif kontu msejha għal tama wahda;  
Mulej wiehed, fidi wahda, magħmudija wahda” (Efesin 4:3-5)*

## L-Ittra lill-Efesin

Il-belt ta' Efesu tinsab fuq il-kosta tal-punent tal-Asja Minuri, illum fit-Turkija. Kienet il-belt kapitali tal-Provincja Rumana tal-Asja Minuri. Il-belt kienet magħrufa ħafna fl-antikità bhala centru kbir tal-maġġija, fil-fatt meta kien hemm San Pawl u n-nies bdew jaraw il-mirakli tiegħu, ħafna minn dawk li kienu jagħmlu s-šarijiet ġiebu l-kotba tal-maġġija u ħarqhom (ara Atti 19:19). Hawnhekk San Pawl għamel madwar tliet snin bhala parti kbira mill-ministeru ta' evanġelizzazzjoni matul it-tielet vjaġġ missjunarju, kif insibu tajjeb fil-kapitlu 19 tal-Atti ta' l-Appostli. Kien ukoll għamel żjara qasira hawnhekk wara Korintu, qabel ma temm it-tieni vjaġġ missjunarju, lura lejn Antijokja (ara Atti 18:18-22). F'Efesu nergħu niltaqgħu ma' Akwila u Priska (Prixxilla) u ma' Apollo, Lhudi għaref minn Lixandra (ara Atti 18:23-28). Minħabba dan iż-żmien twil ta' San Pawl f'Efesu xi studjużi jsostnu li xi ittri ta' San Pawl għandhom rabta ma' din il-belt. Minn hawnhekk kiteb żgur l-Ewwel Ittra lill-Korintin. Hawnhekk San Pawl jahtar lil Timotju bhala ragħaj spiritwali ta' din il-belt ferm importanti.

L-ittra lill-Efesin, flimkien mal-ittri lill-Filippin, lill-Kolossin u lil Filemon jissejhu l-'ittri mill-ħabs', għaliex aktarx inkitbu meta San Pawl kien miżmum taħt arrest domiciliari, gewwa Ruma. Xi studjużi bhāl Lincoln, Schnackenberg, Lindemann, Mitton u oħrajn

jaraw xebh kbir ta' din l-ittra mal-Ittra lill-Kolossin. L-ittra kienet mibgħuta ma' Tikiku bhāl fil-każ tal-Kolossin (ara Ef 6:21-22). F'din l-ittra San Pawl jittellem l-iktar dwar il-Knisja bhala l-poplu magħżul ta' Alla u l-Ġisem ta' Kristu. Din it-teologija li nsibu dwar il-Knisja f'San Pawl insejħulha 'Ekkleżjologija Pawlina'. Għal xi studjużi din it-tema tal-knisja tagħmilha bhala ittra ċirkulari importanti għall-knejjes l-oħra tal-qrib tal-Asja Minuri. Dan ir-rapport li naraw tal-Knisja ma' Kristu, jagħmel minn din l-ittra ta' San Pawl bhala waħda mill-iktar favoriti, anke ma' dawk hutna nsara li m'humieħ kattoliċi. Infatti Kalvinu kien jikkunsidraha bhala l-iktar ktieb ippreferut fil-Ġdid Testament.

## Kristu, ir-Ras tal-Knisja

F'din l-ittra nsibu qabel kollox l-eżaltazzjoni ta' Kristu: "li wera fi Kristu meta qajmu mill-imwiet u qiegħdu fil-lemin tiegħu fis-smewwiet, 'il fuq minn kull Saltna u Setgħa, minn kull Qawwa u Ħakma, 'il fuq minn kull isem li jisemma, qiegħed kollox taħt riġlejh, u għamlu Ras fuq il-Knisja kollha, li hi ġismu, il-milja ta' dak li jimla kollox f'kollox" (Ef 1:20-22). Ta' min isemmi l-espressjonijiet bhāl 'fi, bi jew ma' Kristu li nsibuhom madwar 34 darba f'din l-ittra: "Hekk hu għażilna fih, sa minn qabel il-ħolqien tad-dinja, biex inkunu qaddisa u bla tebgħa quddiemu fl-imħabba. Iddestinana li nkunu għalih ulied adottivi permezz ta' Ġesù Kristu" (Ef 1:4-5); "Imma Alla,

ghani fil-hniena tiegħu, bis-saħħa tal-imħabba kbira li biha ħabbna, meta ahna konna mejta minħabba fi dnuvietna, tana ħajja ġdida flimkien ma' Kristu - bi grazzja intom salvi" (Ef 2:4-5).

Kristu bħala l-kap tal-holqien u tal-Knisja huwa dak li jgħib ir-rikonciljazzjoni: "Kristu huwa s-sliem tagħna, hu, li minna t-tnejn għamel poplu wiehed, billi ġarra l-ħajt li kien jifridna" (Ef 2:14).

### **Il-Knisja bħala l-Ġisem ta' Kristu**

Kristu huwa r-Ras tal-Knisja u l-Knisja hija l-Ġisem Tiegħu. Hawnhekk naraw ir-rabta li hemm bejn il-kristologija u l-ekkleżjologija pawlina. Il-Knisja għalhekk narawha tinbena fil-Ġisem ta' Kristu li tagħha huwa r-Ras: "Fih il-bini kollu jintrabat sewwa, jitla' f'tempju qaddis fil-Mulej; fih, intom ukoll fl-Ispirtu, tinbnew flimkien f'dar fejn jgħammar Alla." (Ef 2:21-22); "Imma waqt li nagħmlu s-sewwa fl-imħabba, nikbru f'kollox fih, f'dak li hu r-Ras, Kristu. Fih il-ġisem kollu isib ir-rabta u l-għaqda tiegħu permezz tal-għekiesi kollha li jservuh skont il-ħidma ta' kull waħda minnhom, biex jikber fih innifsu u jinbena fl-imħabba" (Ef 4:15-16).

Bħalma fil-ġisem hemm membri differenti li lkoll huma f'ġisem wiehed, hekk ukoll fil-Knisja ta' Kristu hemm diversi ministeri: "U huwa dak li ta lil xi wħud li jkunu appostli, lil xi wħud profeti, lil xi wħud evanġelisti, lil xi wħud rgħajja u mgħallmin:

Hekk jitrawmu l-qaddisin għax xogħol tal-ħidma tagħhom għall-bini tal-Ġisem ta' Kristu" (Ef 4:11-12). Fil-Knisja magħquda ma' Kristu kulhadd huwa msejjah għall-għaqda u għall-imħabba: "biex skont il-ghana tal-glorja tiegħu, jagħtikom li permezz tal-Ispirtu tiegħu, tissaħħu fil-bniedem ta' ġewwa, u li Kristu jgħammar f'qalbkom permezz tal-fidi, biex tniżżlu l-għeruq tagħkom fl-imħabba u fuqha tibnu ħajjitkom. B'hekk tkunu tistgħu tifhmu, flimkien mal-qaddisin kollha, x'inhu l-wisa' u t-tul, il-gholi u l-fond ta' l-imħabba ta' Kristu; tagħrfu kemm din l-imħabba ta' Kristu tisboq kull għerf, biex timtlew bil-milja kollha ta' Alla" (Ef 3:16-19); "Ħabirku biex iżzommu Spirtu wiehed bir-rabta tas-sliem: ġisem wiehed u ruh waħda, l-istess kif kontu msejja għal tama waħda; Mulej wiehed, fidi waħda, magħmudija waħda" (Ef 4:3-5).

### **Konkluzjoni**

San Pawl juri mela f'din il-ittra, il-kobor ta' Kristu u tal-familja tal-Knisja u għalhekk fl-aħħar ta' l-ittra jhegġeg il-għaqda fil-familja (ara l-kodiċi tal-familja f'Ef 5:22-23) u l-qawwa quddiem it-tfixkil: "Żommu shih, mela, ħażżmu ġenbejkom bil-verità, ilbsu l-kurazza tal-gustizzja, u xiddu riglejkom bil-ħegga ta' l-Evanġelju tas-sliem; ħudu f'idejkom it-tarka tal-fidi; li biha tistgħu titfu l-vleġeg kollha tan-nar tal-Ħażin; ilbsu l-elmu tas-salvazzjoni u aqbdu x-xabla tal-Ispirtu, li hi l-Kelma ta' Alla." (Ef 6:14-

17). Nitolbu b'dan l-istess spirtu, halli l-familji taghna jkunu evangelizzati permezz tad-diversi missjunarji fil-Missjoni Djoċesana, taht il-protezzjoni tal-Kap tal-Familja Mqaddsa ta' Nazaret, San Gużep u Marija Santissima; ikunu dejjem imsaħha permezz tal-Kelma ta' Alla u mharsa mit-tnassis tal-għedewwa ta' kull hażen li jridu jkissru l-ordni veru u l-armonija tal-familja.

## Bibliografija

Arnold, C.E., "Lettera agli Efesini", in G.F. HAWTHORNE – R.P. MARTIN – D.G. REID (eds.), *Dizionario di Paolo e delle sue Lettere*, Torino 2000, 488-504.

BOUTTIER, M., *L'épître de Saint Paul aux Ephésiens*, Geneve 1991.

BUCKLEY, T.W., *Apostle to the Nations. The Life and Letters of St. Paul*, Boston (MA) 1981.

DONFRIED, K.P., "Rethinking Paul: On the Way Toward a Revised Paradigm", *Biblica* 87/4 (2006) 582-594.

GIORDANI, I., *St. Paul. Apostle and Martyr*, Boston (MA) 1981.

GNILKA J., *Der Epheserbief*, HTKNT X/2, Freiburg 1971.

HADJIFOTI, L.I., *Saint Paul. His Life and Work*, Athens 2004.

MORESCHINI, C. – NORELLI, E., "The Letters of Paul and of the Pauline Tradition", in *Early Christian Greek and Latin Literature: A Literary History*, Peabody (MA) 2005.





# **KIF KRISTU SAR IL-QASSIS IL-KBIR (I) (LHUD 2, 17-18)**

*Mons. Lawrenz Sciberras*

F'din is-sensiela ta' artikli se naghtu harsa lejn Kristu bhala l-qassis il-kbir ta' dejjem skont l-ittra lil-Lhud. Biex wiehed jasal ghal dan, naturament wiehed irid jibda mit-Testment il-Qadim, imbaghad jghaddi ghall-Gdid. Ir-riżultati ta' din ir-riċerka huma tassew profondi, sbieh u li jqawwulek il-fidi fi Kristu feddej taghna.

## Dahla

L-isem ta' Ġesù minhabba l-misteru ta' Ghid, jġifieri il-passjoni, il-mewt u l-qawmien, u t-tluġ tiegħu fis-sema dan l-isem jġbor fih żewġ aspetti, liema aspetti ma tistax tifridhom minn xulxin. Dawn huma: (a) Kristu li huwa Iben Alla, (b) Kristu huwa wkoll ħuna l-bnedmin. Dan huwa isem wisq aktar eċċellenti u għoli minn dak tal-aṅġli. Għaliex Kristu huwa wisq aktar magħqud: (a) ma' Alla missieru, kif ukoll (b) magħna l-bnedmin. Halli però naraw kif u għaliex l-awtur tal-ittra lil-Lhud jasal biex isejjah lil Ġesù "il-qassis il-Kbir".

## Is-sacerdozju ta' Kristu.

Fil-aħħar tal-kapitlu 2,17, l-awtur jikteb hekk: "Għalhekk kellu jkun jixbah lil ħutu f'kollox biex ikun il-qassis il-kbir, ħanin u fidil f'dak li għandu x'jaqsam ma' Alla". Din l-affermazzjoni dwar is-sacerdozju ta' Kristu dejjem min-naħa ta' l-ittra lil-Lhud hija xi haġa ġdida, anzi ġdida ħafna. Ahna mdorrijin nitkellmu mis-sacerdozju ta' Kristu, u nehduha xi haġa *for granted*, mela donnu xejn ġdid! Imma jekk wiehed jeżamina t-Testment il-Ġdid jinduna li l-ewlenin Insara qatt ma għamlu dan. Fil-Vanġelu nsibu bosta titli għal Kristu. Eżempju, mgħallem, profeta, rabbi, iben David, Iben il-bniedem, Iben Alla. Imma qatt ma nsibu t-titlu ta' qassis!

It-tradizzjoni ewanġelika tuża biss dan it-titlu għas-sacerdozju levitiku, u fil-maġġoranza tal-każijiet dawn dejjem huma ostili għal Kristu. Ukoll San Pawl ma juża qatt it-titlu ta' qassis il-kbir la għal Ġesù u anqas għal oħrajn, minkejja li Pawlu għandu tant innijiet Kristologiċi profondi u għoljin fit-tagħlim tagħhom.

## Ġesù ġej mit-tribù ta' Ġuda

Skont il-ligi ta' Mosè, l-membri ġejjin biss mit-tribù ta' Levi setgħu jsiru qassisin. Ġesù kien ġej mit-tribù ta' Ġuda, mela ma kienx qassis skont din il-ligi. Matul ħajtu Ġesù ma pprezenta qatt lilu nnifsu bħala qassis, u anqas biex ihaddem il-funzjoni sacerdotali. Il-ministeru ta' Ġesù kien biss wiehed ta' profeta, mela li jgħallem jew sapjenzjali jfisser it-tagħlim bis-setgħa. Hekk wieġeb Ġesù lil Anna: "Jiena thaddidt fil-beraħ, quddiem kulhadd. Għallimt dejjem fis-sinagoga u



fit-tempju fejn jingabru l-Lhud kollha, u bil-moħbi ma għedt xejn” (Ġw 18,20).

Il-qassis tat-Testment il-Qadim kien il-bniedem tat-tempju, il-bniedem tas-sagrificċju ritwali. Ġesù qatt ma daħal u la fil-parti tan-nofs tat-tempju fejn ta' kull filgħodu u fil-għasar kien jidħol qassis biex joffri l-incens, u wisq anqas fil-parti ta' ġewwa nett imsejha s-Santwarju, fejn kien hemm l-arka tal-patt; daħal iva fil-bitha tat-tempju, minn fejn keċċa il-bejjiegħa, imma qatt fil-binja l-qaddisa. Ukoll huwa qatt ma offra ebda kwalità ta' sacrificċju; u la dak olokawst, la dak tas-sliem u anqas dak ta' tpattija. Mela Ġesù wkoll bil-fatti wera li hu ma kienx qassis.

### Il-profeti u l-qassisin

Matul il-predikazzjoni tagħhom, bosta drabi l-profeti jehduha mal-qassisin dwar il-kwalità ta' kult li kienu jitbħu fuq il-mitbaħ tat-tempju. Hekk Isaija: “X'jiswieli l-kotra tas-sagrificċji tagħkom? Jgħid il-Mulej. Xbajt mis-sagrificċji tal-ħruq tal-bdabad, u mix-xaħam tal-bhejjem smien. Id-demmm tal-gniedes u l-ħrief, u tal-imtaten ma jogħgobnix”. “Iggibux iżjed offerti fiergħa; sirt nistkerrhu l-bħur, ma niflahx għall-ħażen flimkien mal-festi” (Is 1,11.13).

Ġesù ta' mgħallem li kien kompli fuq din il-linja! Bi kliem ċar u ta' ċerta insidenza, Ġesù hadha kontra l-idea żbaljata ta' qdusija fejn tidħol il-għażla. Waqt il-kontroversja dwar l-indafa ritwali, Ġesù wera li l-vera reliġjon ma tikkonsistix fir-riti ta' separazzjoni, jew fir-

ritwali dwar il-ħasil minn barra u daqshekk. Ġesù warrab dan ir-raġunament kollu kemm hu battal: “Ma hemm xejn minn barra li meta jidħol fi bniedem itebbgħu; imma dak li johrog minn ġol-bniedem, dak hu li jtabba' lill-bniedem” (Mk 7,15).

Hawn Ġesù elimina darba għal dejjem kull forma ta' preokkupazzjoni żejda dwar l-indafa ritwali. Żmien dan kollu kien għadda u kellu bżonn li jintesa darba għal dejjem issa.

### Ġesù u s-Sibt

Ma' dan l-istess raġunament hemm l-inizjattivi li ħa Ġesù f'kuntrast mal-ħarsien tas-Sibt. Il-ġrajjet fil-Vanġelu huma ħafna. F'dan ir-rigward fil-Vanġelu ta' Matthew, Ġesù jikkwota dikjarazzjoni divina dwar il-kunċett forsi ġdid tas-sacerdozju. Il-profeta Hosegħa jgħallem hekk: “Għaliex jien tjieba rrid, mhux sacrificċju; li tagħrfu 'l Alla rrid, u mhux vittmi maħruqa! (Hos 6,6).

Bejn żewġ metodi kif taqdi u tqim lil Alla, jiġifieri (a) wiehed bis-sagrificċi tal-ħruq tal-bhejjem u (b) l-ieħor dwar ir-relazzjoni umana, Ġesù għazel dan tat-tieni. Ġesù kien jaf u kien żgur li Alla ħniena jrid, jiġifieri l-preokkupazzjoni tar-relazzjonijiet mal-persuni u ma' dawk l-aktar fil-bżonn. Mela f'ħajjet Ġesù, ma hemm xejn x'jidher li huwa qassis.

### Il-mewt ta' Ġesù

X'ngħidu mela għall-mewt ta' Ġesù? Mhix forsi mewt sagrafikali, mela wkoll



sacerdotali? It-twegiba neħduha dejjem skont f'liema żmien wieħed iħares lejn din il-mewt. Illum meta nafu bl-iżvilupp ukoll teologiku nikkonkludu li iva, jiġifieri mewta sagrafikal: Imma fi żmien Ġesù, it-twegiba hija waħda negattiva. Il-karattru sagrafikal tal-mewt ta' Ġesù ma setax jinftiehem skont dik il-mentalità. Difatti il-ġrajja tal-Kalvarju ma kellha xejn minn sagrafiċċju ritwali. Pjuttost kollox kien il-kontra. Bl-ghajnejn ta' din id-dinja il-mewt ta' Ġesù kienet meqjusa bħala saħta, mewta ta' telfa totali: "Wieħed imdendel huwa saħta ta' Alla" (Dt 21,23). Dan l-istess ħsieb ta' smerrija jitkellem minnu wkoll San Pawl fl-ittra lill-Galatin: "Miħut min ikun imdendel mal-ghuda" (3,13).

Il-mewt ta' Ġesù kienet piena, kastig legali, it-twettiq ta' kundanna għall-mewt maħruġa minn prokuratur ruman: Fil-każ tagħna Ponżju Pilatu. Piena legali hija l-oppoħt ta' sagrafiċċju ritwali. Għalhekk fil-ġrajja tal-mewt ta' Ġesù hemm dejjem nuqqas ta' vokabularju sagrafikal u sacerdotali.


### **L-ittra lil-Lhud**

Minkejja din is-sitwazzjoni, l-Ittra lil-Lhud tipproklama li Ġesù huwa qassis, anzi l-qassis il-kbir, il-veru u l-uniku wieħed. Din l-ittra komplet tiżviluppa dan il-

ħsieb fid-dawl tal-Iskrittura. Bħala ġrajja storika, il-misteru ta' Kristu laħaq il-milja tiegħu (1) fil-passjoni, (2) fil-glorifikazzjoni u (c) fl-ghotja tal-Ispirtu s-Santu. Però l-interpretazzjoni ta' dan kollu kellha tikber u tiżviluppa bil-mod il-mod mal-mixja taż-żmien.

Ta' min ikompli jghid kif l-awtur tal-Ittra lil-Lhud diġà skopra fis-salm 109/110 l-aspett sacerdotali tal-misteru ta' Kristu. "Halef il-Mulej u ma jisghobx biħ: Int qassis għal dejjem bħal Melkisedek". L-aspett sacerdotali tal-ministeru

ta' Kristu, u li dan ma setax jonqos, għaliex fost id-diversi tradizzjonijiet tat-Testment il-Qadim wieħed ma jistax jinnega li s-sacerdożju kellu post importanti ħafna. Il-qassis ċertament huwa wieħed mill-aspetti principali tar-rivelazzjoni biblika u dan huwa naturali għaliex il-vokazzjoni ta' Israel kienet dik li jkun il-poplu ta' Alla u l-funzjoni tas-sacerdot hija preċiżament dik li jassigura ir-relazzjoni tal-poplu ma' Alla tiegħu: Għalhekk mela kellu bżonn li l-qassis jindieħes dejjem aktar mal-poplu ta' Alla.





**KELMIET ALLA  
FIL-#OLQIEN  
FL-E#ZORTAZZJONI  
APOSTOLIKA  
VERBUM DOMINI**

*P. Marcello Ghirlando ofm*

Fl-ewwel parti tal-Eżortazzjoni Apostolika l-Papa jitkellem fuq in-novità tar-rivelazzjoni biblika: Alla juri lilu nnifsu għax jixtieq johloq djalogu magħna. Jikkwota l-kliem tal-Kostituzzjoni Dommatika fuq ir-Rivelazzjoni Divina, *Dei Verbum* 2: "Alla li ma jidhirx fl-imhabba kbira tiegħu jitkellem mal-bnedmin bħal hbieb u jgħix magħhom biex jistedinhom

u jdaħħalhom f'għaqda miegħu". Għax Alla jiddjaloga b'imħabba eterna permezz tal-Verb tiegħu, bil-qawwa tal-Ispirtu s-Santu, u jsejjaħ lill-bniedem biex wiegħeb u jingħaqad miegħu.

Interessanti huwa dak li jikteb il-Papa fin-numru 7 tal-Eżortazzjoni Apostolika. Ifakkar dak li ngħad mill-membri tas-Sinodu fuq il-modi differenti ta' kif nistgħu ninqadew bil-frazi "il-Kelma ta' Alla". Huma tkellmu "mis-sinfonija tal-kelma", kelma unika li tiġi espressa b'diversi modi, f'dik li sejhulha "innu polifoniku". L-espressjoni "Kelma ta' Alla", filwaqt li tirreferi għal Alla li jikkomunika lilu nnifsu, għandha wkoll diversi tifsiriet.

Il-Papa jelenka hames tifsiriet prinċipali: l-ewwel u qabel kollox, kif juri l-Prologu tal-Vangelu ta' San Ġwann, *Logos, Kelma*, jirreferi għall-kelma eterna, l-Iben il-Waħdieni, il-Verb li kien ma' Alla, il-Verb li hu Alla. Din il-Kelma, dan il-Verb "sar bniedem u għammar fostna" (Ġw 1, 14); mela Ġesù Kristu, li twieled minn Marija Vergni, huwa tassew il-Kelma, il-Verb li sar bniedem bħalna f'kollox. Mela l-espressjoni "Kelma ta' Alla" hawnhekk tirreferi għal persuna ta' Ġesù, l-Iben etern tal-Missier, magħmul bniedem għalina.

It-tieni tifsira li tingħata lill-"Kelma ta' Alla" hija marbuta mal-ħolqien. Il-ġrajja ta'

Ġesù Kristu hija l-qofol tar-rivelazzjoni divina, imma rridu niftakru li l-ħolqien, dak li ssejjaħ "il-ktieb tan-natura", huwa parti essenzjali ta' din is-sinfonija ta' ilhna li bihom titlissen l-unika Kelma.

It-tielet tifsira nsibuha fl-istorja tas-salvazzjoni. Il-Papa jfakkarna li ahna nistqarru l-fidi tagħna f'Alla li waslilna l-Kelma tiegħu fid-damma tal-istorja tal-fidwa; semma leħnu; bil-qawwa tal-Ispirtu s-Santu, bħalma nistqarru spiss fil-Kredu, "tkellem b'fomm il-profeti". Il-Kelma ta' Alla taslilna fil-ġrajjet kollha tal-istorja tas-salvazzjoni li ssib il-qofol tagħha fil-misteru tal-inkarnazzjoni, il-mewt u l-qawmien tal-Iben ta' Alla.

Ir-raba' tifsira li tingħata hija dik marbuta mal-kelma li xandru l-Appostli fuq il-kmand tal-Mulej Irxox: "Morru fid-dinja kollha u xandru l-Bxara t-Tajba lill-ħolqien kollu" (Mk 16, 15). B'hekk il-kelma ta' Alla hija mgħoddija fit-tradizzjoni ħajja tal-Knisja.

Meta ngħidu "Kelma ta' Alla", fl-ahharnett inkunu qed nitkellmu mill-Iskrittura Mqaddsa, l-Antik u l-Ġdid Testament miktuba bil-qawwa tal-ispirazzjoni tal-Ispirtu s-Santu. Il-Papa hawnhekk iżid konsiderazzjoni importanti: "Dan kollu jgħinna biex naraw li, filwaqt li fil-Knisja nagħtu qima kbira lill-Iskritturi Mqaddsa, il-fidi Nisranija

mhijiex "religjon tal-ktieb": il-Kristjaneżmu huwa "religjon tal-Kelma ta' Alla, mhux ta' kelma miktuba u siekta, imma tal-Kelma inkarnata, tal-Kelma ħajja". Hu għalhekk li t-tifsiriet kollha tal-espressjoni "Kelma ta' Alla" isibu s-sens veru tagħhom meta huma mlaqqma fiċ-ċentralità tal-persuna ta' Kristu.

### **Id-dimensjoni kożmika tal-kelma**

Nixtieq nieqaf ftit u nirreferi għal dak li jikteb il-Papa fin-numru 8 tal-Eżortazzjoni Apostolika. Bih jiżviluppa it-tieni sens tal-espressjoni "Kelma ta' Alla": jitkellem mid-dimensjoni kożmika tal-kelma.

Jekk is-sens bażiku ta' "Kelma ta' Alla" jirreferi għal Verb etern ta' Alla magħmul bniedem, għal Ġesù il-Feddej u l-uniku medjatur bejn Alla u l-bniedem, u nisimgħu din il-kelma, niġu mmexxija mir-rivelazzjoni biblika biex nikkontemplaw li dan il-Verb huwa l-pedament tar-realtajiet kollha. Hu għalhekk li San Ġwann jistqarr: "kollox sar permezz tiegħu, u xejn ma sar mingħajru" (Ġw 1, 3). San Pawl jistqarr l-istess fl-innu kristoloġiku li nsibu fl-Ittra lill-Kolossin: "Hu l-kbir fost il-ħlejjaq kollha; għax fih kien mahluq kollox...kollox bih u għalih kien mahluq" (Kol 1, 15-17). Anke l-awtur sagru tal-Ittra lil-Lhud jistqarr: "Hu permezz tal-fidi

li ahna nemmnu kif Alla holoq id-dinja bil-kelma tiegħu, hekk li minn dak li ma narawx sar dak li jidher” (Lhud 11, 3).

Il-Papa jiddeskrivi dawn il-vrus bhala xandira ta' kelma ta' helsien. Ghax l-Iskrittura turina li dak kollu li jeżiżti ma jeżiżtix b'kumbinazzjoni imma skont ir-rieda u l-pjan ta' Alla. U fiċ-ċentru ta' dan il-pjan hemm l-istedina li niehdu sehem fil-hajja divina offruta lilna minn Kristu. Il-holqien jitwieled mill-*Logos*, mill-kelma u għandu l-marka tar-Raġuni kreattiva li tmexxiha. Hu għalhekk li s-salmi jgħannu: “Bil-kelma tal-Mulej saru s-smewwiet u b'nifs fomm t-tiżjin tagħhom...hu tkellem u hi saret (Salm 33, 6.9) Ir-realtà kollha tesprimi dan il-misteru, kif insibu f'Salm 19, 1: “Is-smewwiet ixandru l-glorja ta' Alla, għemil idejha thabbar il-firxa tas-sema”. Hu għalhekk li l-Iskrittura Mqaddsa tistedinna nagħrafu l-Ħallieq fil-kontemplazzjoni tal-holqien.

Hawnhekk il-Papa jagħmel riferenza għal żewġ testi bibliċi sbieħ immens. Kemm l-awtur sagru tal-Ktieb tal-Gherf, kif ukoll San Pawl fl-Ittra tiegħu lir-Rumani, jikkellmu mill-grazzja li wiehed jista' jagħraf lill-Ħallieq permezz tal-holqien. Fil-każ tal-Ktieb tal-għerf, l-awtur sagru jikkellem mill-blua tal-pagani li ma għarful lil Alla permezz tal-holqien; San Pawl jikkellem

mid-dnub tal-pagani li, anke jekk setgħu għarfu lil Alla mill-holqien, ma tawx il-qima li tixraqlu. “Għax fil-kobor u l-gmiel tal-hlejjaq jingħaraf, bhāl fi xbieha, Dak li jagħmilhom” (Gherf 13, 5). “Għax dak li wiehed jista' jagħraf minn Alla kien, iva, irrivelat lilhom; Alla stess urihulhom. Il-kobor tiegħu li ma jidhirx, jiġifieri s-setgħa tiegħu ta' dejjem, u d-divinità tiegħu, huma setgħu jagħrfuh sa mill-holqien tad-dinja, permezz tal-hlejjaq, u għalhekk ma għandhom ebda skuża” (Rum 1, 19-20).

Hawnhekk il-Papa ifakkar it-tagħlim tad-Duttur Franġiskan San Bonaventura. Dan, imlaqqam fit-tradizzjoni ta' Missirijiet il-Knisja Griegi, stqarr: “kull hlejjaq hija kelma ta' Alla, għaliex kull hlejjaq xxandar lil Alla”. Il-Kostituzzjoni Dommatika *Dei Verbum* 3, hekk tistqarr: “Alla li jaħlaq u jzomm il-hlejjaq kollha permezz tal-Verb, jagħti lill-bnedmin fil-hwejjeġ maħluqa xhieda, li ma tiqafx, tiegħu nnifsu”.

Fin-numru 9 il-Papa japplika dan id-diskors għall-bniedem. Alla ħalaq il-bniedem fuq is-sura u x-xbiha tiegħu, raġel u mara ħalaqhom. B'hekk il-bniedem ġie mzejjen b'doni tal-għaġeb: il-valur tal-ġisem, id-don tar-raġuni, il-libertà u l-kuxjenza. Fid-dawl tal-Kelma ġie mzejjen b'liġi naturali miktuba fuq il-qalb tal-bniedem, liġi li tiġi

ipperfezzjonata bid-dawl tal-Vanġelu mogħti minn Kristu nnifsu.

Hekk jikteb il-Papa: “Ir-realtà hija mwielda mill-kelma, bhala *creatura verbi*, u kollox hu msejjaħ biex jaqdi lill-Kelma. Il-holqien huwa l-kuntest li fiha l-istorja kollha tal-imħabba bejn Alla u l-holqien tiżviluppa; għalhekk is-salvazzjoni tal-bniedem hija r-raġuni li tinsab f'kollox. Meta nikkontemplaw id-dinja mill-perspettiva tal-istorja tas-salvazzjoni, nagħrfu l-posizzjoni unika u singolari li għandu l-bniedem fil-holqien: “Alla ħalaq il-bniedem fuq xbihietu, fuq xbihat Alla ħalqu, raġel u mara ħalaqhom” (Ġen 1,27). Dan jgħinna nagħrfu b'mod sħiħ id-doni prezzjużi li rċevjuna mingħand il-Ħallieq: il-valur ta' ġisimna, il-libertà u l-kuxjenza. Hawnhekk niskopru dak li t-tradizzjoni filosofika tgħidilha “il-liġi naturali”. Fil-fatt, kull persuna umana li tasal għall-għarfien u għar-responsabilità tesperjenza sejha interjuri biex tagħmel it-tajjeb u tevita l-ħażen. Kif jistqarr San Tumas t'Awwinu, dan il-prinċipju huwa l-baži tal-preċetti kollha tal-liġi naturali. Is-smiġħ tal-Kelma ta' Alla jmexxina l-ewwel u qabel kollox biex napprezzaw il-bżonn li nghixu skont din il-liġi “miktuba fuq qalb il-bniedem” (ara: Rum 2, 15; 7, 23). Ġesù Kristu mbaġħad jagħti lill-bnedmin il-liġi l-għdida, il-liġi tal-Vanġelu, li

tipperfezzjona l-liġi naturali u teħlisna mil-liġi tad-dnub li ġġegħelna nistqarru ma' San Pawl: "Nixtieq dak li huwa tajjeb, imma ma nasalx nagħmlu" (Rum 7, 18). Il-liġi l-ġdida tagħti l-qawwa lill-bnedmin biex jieħdu sehem mill-ħajja divina u jirbħu l-egoizmu permezz tal-grazzja.

### Ir-realizmu tal-Kelma

Dan id-diskors kollu jwassal lil Papa jikkonkludi billi jagħmel riflessjoni fuq ir-realizmu tal-kelma. Jgħid li dawk kollha li jagħrfu l-kelma ta' Alla jifhmu aħjar is-sens ta' kull ħlejqa. Ghax

jekk kollox "izomm" f'dak li hu "qabel kollox" (ara: Kol 1, 17), dawk li jibnu ħajjithom fuq il-kelma tiegħu jibnu fis-sod.

Il-Kelma ta' Alla tibdel il-kunċett ta' realizmu: ir-realist huwa dak li jagħraf fil-kelma ta' Alla l-pedament ta' kollox. Dan huwa realizmu tant meħtieġ għal żminijietna, meta ħafna affarijiet li fihom nafdaw biex nibnu ħajjitna u nqiegħdu fihom tamietna, juru li jgħaddu malajr. Il-ħwejjeg materjali, il-pjaċir u l-poter juru, illum jew għada, li mhumiex kapaċi jimlew ix-xenqat l-aktar profondi tal-qalb tal-bniedem. Neħtieġu

pedamenti sodi għal ħajjitna. "Għal dejjem, Mulej, il-kelma tiegħek; hi mwaqqfa fis-sod fis-smewwiet" u l-fedeltà tal-Mulej "tibqa' għal dejjem" (Sal 119, 89-90). Kull min jibni fuq din il-kelma, jibni d-dar ta' ħajtu fuq il-blat (ara: Mt 7, 24).

Il-Papa jagħlaq b'xewqa li ssir talba: "Jalla qalbna tkun tista' tgħid lil Alla kuljum: "Inti l-kenn u t-tarka tiegħi; fil-kelma tiegħek jien nittama" (Salm 119, 114), u li, bħal San Pietru, nafdaw lilna nfusna fl-azzjonijiet ta' kuljum lill-Mulej Ġesù: "Fuq il-kelma tiegħek, ħa nkala x-xbiek" (Lq 5, 5).



# IL-LHUD FL-EVANĠELJU SKONT SAN MATTEW (1)

*Rev. Dr Martin Micallef ofm cap*

Meta naqraw l-Evanġelju skont San Matthew ma nistgħux ma nduqux mit-toma qawwija Lhudija li joffrilna. Dan jinħass l-aktar fil-frekwenza ta' kwotazzjonijiet mit-Testment il-Qadim li nsibuhom inferrxin man-narrattiva ta' dan l-Evanġelju, xi haġa li tindika li l-udjenza li għalih inkiteb dan l-Evanġelju, fil-parti l-kbira tagħha, kienet midhla sewwa tat-Testment

il-Qadim.<sup>1</sup> Min-naħa l-oħra, iżda ma nistgħux ma ninnutawx ukoll li hafna mill-materjal li jirreferi għal-Lhud f'dan l-Evangelju hu akkumpanjat min-nota ta' kritika u polemika.<sup>2</sup> Dan wassal lil bosta studjuzi sabiex jaslu għal xi konklużjoni ta' x'setgħu kienu l-intenzjonijiet ta' dan l-Evangelista.

F'din l-ewwel parti ta' żewġ artikli li se nipubblikaw, se nippruvaw naraw kif San Matthew jitkellem fuq il-Lhud fin-narrattiva tiegħu biex imbagħad inkunu nistgħu nisiltu l-konklużjonijiet tagħna.

### Komunità Lhudija

Xi wħud mill-istudjuzi ta' dan l-Evangelju huma tal-fehma li l-komunità nisranija li għaliha nkiteb dan l-Evangelju kienet għadha ma qatgħetx ir-rabtiet kollha mill-kumplament tal-Ġudaizmu wara s-sena 70 W.K., meta jidher li nkiteb dan l-Evangelju.<sup>3</sup> Dawn l-istudjuzi jqisu l-komunità wara dan l-Evangelju, bħala grupp jew 'setta' fi hdan il-Ġudaizmu, bħalma kienet is-setta tal-Esseni, fejn il-Liġi ta' Mosè kienet tokkupa post ċentrali. Dan jidher tajjeb mix-xhieda tal-Evangelju stess, speċjalment fid-Diskors tal-Muntanja li jagħti importanza kbira lil-Liġi.<sup>4</sup>

Il-fatt li l-komunità ta' San Matthew kienet għadha parti mill-Ġudaizmu tal-Ewwel

Seklu jidher minn testi bħal Mt 10,5 li jirrifletti missjoni tad-dixxipli marbuta ma' territorju Lhudi: "Lil dawn it-tnaħ Ġesù bagħathom b'dawn l-ordnijiet: 'Taqbdux triq il-pagani, u tidħlux f'belt is-Samaritani, imma qabel xejn morru fittxu n-nghaġ il-mitlufa tad-dar ta' Izrael.'"

Għandna mbagħad 23,2-3 fejn Ġesù jgħid: "Fuq il-katedra ta' Mosè qağħdu l-kittieba u l-Farizej. Mela kulma jgħidulkom huma aghmluh u ħarsuh, iżda tagħmlux kif jagħmlu huma." Huwa diffiċli tifhem kif Matthew inkluda din is-sentenza fl-Evangelju tiegħu li kieku l-komunità li għaliha kiteb kienet inqatgħet għal kollox mill-kumplament tal-Ġudaizmu.

Minkejja l-qawwa ta' argumenti bħal dawn, numru ta' studjuzi oħra juruna li l-Evangelju juri stampa li teħodna fid-direzzjoni opposta, jiġifieri, li l-komunità ta' San Matthew kienet inqatgħet għal kollox mill-kumplament tal-Ġudaizmu.<sup>5</sup> Hemm ħames punti importanti fin-narrattiva ta' San Matthew li jehduna f'din id-direzzjoni.

### Kittieba u Farizej

L-ewwel punt li jindika li l-komunità li għaliha kiteb San Matthew kienet inqatgħet mill-kumplament tal-Ġudaizmu hija l-prezentazzjoni tal-mexxejja reliġjuzi Lhud, b'mod partikulari, il-

kittieba u l-Farizej. Dawn kontinwament huma ipprezentati f'mod negattiv f'dan l-Evangelju.<sup>6</sup> Ma nsibux, per eżempju, f'San Matthew, Farizej ħbieb ta' Ġesù, li skont Lq 7,36 u 14,1 jistiednu lil Ġesù sabiex jiekol għandhom. Ma nsibu lanqas ir-referenza għall-Farizej li jwissu lil Ġesù li Erodi ried joqtlu bħalma nsibu f'Lq 13,31. Il-kittieb ipprezentat b'mod pożittiv f'Mk12,28 isir Farizew ostili li ried iġarrab lil Ġesù f'Mt 22,35.

Quddiem dan kollu, mhijiex sorpriża li lejn tmiem id-Diskors tal-Muntanja, Matthew ifittex li jwessa' d-distanza bejn Ġesù u l-kittieba billi jzid il-kelma 'tagħhom' qabel ir-referenza għall-'kittieba': "għax hu kien jgħallimhom bħal wieħed li għandu s-setgħa, u mhux bħall-kittieba tagħhom" (Mt 7,28).<sup>7</sup>

F'Mt 9,18-26, l-Evangelista Matthew jerga' jirrevedi l-prezentazzjoni ta' Ġajru kif sabha f'San Mark. Dan tal-aħħar jirreferi għal Ġajru erba' darbiet bħala "kap tas-sinagoga"<sup>8</sup> F'San Matthew, Ġajru jibqa' mpingi bħala bniedem ta' fidi, imma huwa jitlef ismu u jsir sempliciment "wieħed mill-kapijiet."<sup>9</sup> Lanqas ma hemm indikazzjoni li dan kellu xi rabta mas-sinagoga kif naqraw f'Marku.

Għandna mbagħad l-episodju tal-fejqan tal-qaddej taċ-Ċenturjun.

Kemm Matthew kif ukoll Luqa jinkludu dan l-episodju,<sup>10</sup> b'danakollu, mhemm l-ebda indikazzjoni f'Mattew tan-nota li jaghtina Luqa, jiġifieri, li dan is-suldat: "jgħozz il-ġens tagħna, u kien hu li bnielna s-sinagoga" (Lk 7,5).

Fil-kuntest tan-narrattiva ta' Matthew, lill-kittieba u lill-Fariżej insibuhom fil-Galilija u f'Ġerusalemm, jiġru wara l-passi ta' Ġesù jippruvaw jaraw kif jaqbduh f'xi nassa.<sup>11</sup> Huma jiskandalizzaw ruħhom bit-tagħlim ta' Ġesù: "Resqu lejħ imbagħad id-dixxipli u qalulu: "Taf li l-Fariżej skandalizzaw ruħhom meta semgħu din il-kelma?" (15,12). Huma jiġu pprezentati bħala persuni li jahsbu hażin f'Ġesù: "Ġesù għaraf x'kienu qegħdin jahsbu, u qalilhom: 'Imma għaliex qegħdin taħsbu hażin f'qalbkom? Għax x'inhu l-ehfef, tgħid, 'Dnubietek maħfura', jew tgħid, 'Qum u imxi'?" (9,4-5). Huma jakkużaw lil Ġesù li kien qed jidgħi: "Xi whud mill-kittieba bdew jgħidu fihom infushom: 'Dan qieghed jidgħi!'" (9,3). Aktar tard, huma jakkużaw lil Ġesù li kien maħkum mix-xitan: "Dan bis-saħħa tal-Princep tax-xjaten qieghed ikeççi x-xjaten" (9,34).<sup>12</sup>

Huma jattakkaw lil Ġesù għall-fatt li kien jiekol mal-midinbin: "Meta raw dan il-Fariżej qalu lid-dixxipli: 'Għaliex jiekol mal-pubblikani u

l-midinbin l-Imghallem tagħkom" (9,11). Mhux biss, imma huma jippruvaw jaqbdu lil Ġesù fin-nassa b'mistoqsijiet bħal: "Jista' wiehed jitlaq lil martu fuq xi haġa, tkun xi tkun?" (9,3) u "Int x'jidhirlek? Sewwa jew le li wiehed iħallas it-taxxa lil Ġesari?" Imma Ġesù għaraf il-ħażen ta' mohħhom, u qalilhom: 'Għaliex tridu ggarbuni, ja wcuħ b'ohra?' (22,17-19). Fl-aħħar imbagħad huma jfittxu li joqtluh: "U l-Fariżej ħarġu u bdew jifttiehmu bejniethom kontra tiegħu, kif se jeqirduh" (12,14).

Ġesù, min-naħa tiegħu, iwieġeb għal dawn is-sitwazzjonijiet billi jgħajjar lill-kittieba u l-Fariżej b'titli ħorox. Hu jiddeskrivihom bħala: "ucuħ b'ohra",<sup>13</sup> "mexxejja għomja",<sup>14</sup> "niseil il-lifgħat",<sup>15</sup> filwaqt li jakkużahom li ma jgħixux dak li jiprietkaw,<sup>16</sup> u li "jortbu qatet kbar u tqal u jgħabbuhom fuq spallejn ħaddieħor, waqt li huma stess anqas b'sebagħhom wiehed ma jridu jharrkuhom" (23,4),

Bħala riżultat għal dan, it-tmexxija tagħhom tissarraf filli huma jagħlqu s-Saltna tas-Smewwiet b'mod, li "la intom ma tidhlu fiha u lanqas thallu lil ħaddieħor li jkun irid jidhol!" (23,13), u meta jirnexxielhom idawru lil xi ħadd għal magħhom "tagħmluh bniedem ħaqqu l-infern darbejn aktar minnkom!" (v.15).

L-intensità ta' din il-

polemika tidher li tirrifletti s-sitwazzjoni kontemporanja tal-Evangelista, fejn il-kittieba u l-Fariżej kienu qed iħabbtu l-komunità nisranija li għaliha dan l-Evangelista kiteb l-Evangelju.<sup>17</sup>

## Is-Sinagoga

L-ostilità kontinwa li dan l-Evangelista jesprimi lejn il-kittieba u l-Fariżej tinħass ukoll fir-referenzi għas-sinagogi. Dan iġibna għat-tieni punt fejn f'ħames testi, Matthew jirreferi għas-sinagoga bħala 'is-Sinagoga TAGĦHOM': "U dar il-Galilija kollha jgħallem fis-sinagogi tagħhom ..." (4,23); "Ġesù dar l-ibliet kollha u l-irhula jgħallem fis-sinagogi, ixandar l-Evangelju tas-Saltna ..." (9,35); "Telaq minn hemm u baqa' sejjer fis-sinagoga tagħhom" (12,9); "U mar lejn pajjiżu. Beda jgħallem lin-nies fis-sinagoga tagħhom" (13,54); "Oqogħdu attenti mill-bnedmin! Għax għad jerħukom f'idejn il-qrati, jagħtukom is-swat fis-sinagogi tagħhom ..." (10,17).

Bl-eççeżżjoni ta' Mt 4,23 fejn Matthew jidher li kien qed jieħu minn Mk 1,39, dawn ir-referenzi jidhru li huma testi originali ta' dan l-Evangelista. Bl-inkluzjoni tal-kelma 'tagħhom' li takkumpanja l-użu tal-kelma 'sinagoga', jidher mela li fi żmien San Matthew, is-sinagoga ma kinetx aktar il-post fejn jiltaqgħu l-insara li għalihom dan l-Evangelista kiteb l-Evangelju. San



Mattew ikompli jizviluppa din it-tema tad-distanza bejn l-insara u s-sinagoga, permezz ta' tliet testi oħra li fihom is-sinagoga ssir il-post fejn dawk ta' wiċċ b'iehor kienu jagħmlu spetaklu tal-ipokrisija tagħhom. "Meta tagħmel karità, tmurx iddoqq it-trombi quddiemek, kif jagħmlu dawk ta' wiċċ b'iehor *fis-sinagoga* u fit-triqat, biex in-nies tfahħarhom" (6,2); "U meta titolbu, tkunux bħal dawk ta' wiċċ b'iehor, għax dawk iħobbu joqogħdu jitolbu bilwieqfa *fis-sinagoga* u f'salib it-toroq, biex jidhru quddiem in-nies" (6,5); "Iħobbu l-postijiet ewlenin fl-imwejjed, u s-siġġijiet ta' quddiem *fis-sinagoga*" (23,6).

Dawn it-tliet testi filwaqt li jirriflettu l-atteġġjament tal-Fariżej, iservu wkoll ta' twissija ta' kif m'għandhiex tkun il-ħajja tad-dixxipli ta' Ġesù.

### Il-Knisja

F'kuntrast mas-sinagoga, San Mattew jitkellem mill-Knisja – *ekklesia*. Huwa dan l-Evangelista biss, fil-fatt minn fost l-erbgha, li fin-narrattiva tiegħu jagħmel użu mill-kelma 'Knisja' li tissemma għall-ewwel darba fl-istqarrija ta' Pietru f'Ċesarija ta' Filippu. Hawnhekk Ġesù jtenni: "Inti Pietru, u fuq din il-blata jiena nibni *l-Knisja* tiegħi" (16,18). Din il-kelma

mbagħad insibuha uzata darbtejn f'18,15-17 f'kuntest ta' dixxiplina komunitarja: "Jekk ħuk jaq' f'xi dnuv, mur sibu waħdu u widdbu. Jekk jisma' minnek, tkun irbaht lura lil ħuk. Jekk ma jismax, erga' mur u hu miegħek wiehed jew tnejn oħra, biex kulma jingħad jissahħah bil-kelma ta' żewġ xhieda jew tlieta. Jekk imbagħad anqas minnhom ma jkun irid jisma' mur għid lill-*knisja*. U jekk anqas mill-*knisja* ma jkun irid jisma' zommu b'wiehed pagan u pubblikan."

F'dan it-test, li nsibuh biss f'Mattew, jidher ċar li qed niġu trasferiti mid-dinja tal-ministeru ta' Ġesù fil-Galilja



għall-hajja tal-ewlenin insara li għalihom kien qed jikteb dan l-Evangelista. Jidher li l-komunità ta' Mattew kienet qed tiżviluppa l-istrutturi tagħha b'mod indipendenti mis-sinagoga, bir-rit tagħha biex wiehed jidhol membru, cioè, il-magħmudija minflok iċ-ċirkonċizzjoni.<sup>18</sup>

## Is-Saltna Tingħata Lil Poplu Iehor

Ir-raba' argument li nistgħu ngibu li jindikalna li l-komunità ta' Mattew kienet inqatgħet mill-Ġudaizmu, huwa dak mibni fuq testi li jikkellmu mit-*'trasferiment' tas-Saltna tas-Smewwiet għall-poplu l-ġdid* li kellu jinkludi fih ukoll lill-Pagani. F'Mt 8,11-12, per eżempju, naqraw li "dawk li twieldu fis-Saltna" se jehdulhom posthom il-pagani: "Għad jiġu *ħafna mil-lvant u l-punent* u joqogħdu fuq il-mejda ma' Abraham u ma' Izakk u ma' Ġakobb fis-Saltna tas-Smewwiet, waqt li *dawk li twieldu fis-Saltna* jitkeċċew 'il barra."

Din in-nota ssir esplicita fil-parabbola tal-għalqa u l-bdiewa li tispicċa bil-mistoqsija ta' Ġesù: "Issa sid l-għalqa x'jagħmlilhom lil dawk il-bdiewa meta jiġi?" Qalulu: "Jeqridhom bla ħniena, ta' ħziena li huma, u l-għalqa *jqabbilha lill-bdiewa ohra li jroddulu l-frott fi žmienu.*" (21,39-41). Ġesù imbagħad ikompli: "Għalhekk ngħidilkom li s-Saltna ta' Alla tittiehed

mingħandkom u tingħata lil ġens li jagħmel frott minnha" (v.43).

Minħabba li din il-parabbola hija indirizzata lill-mexxejja reliġjużi Lhud nistgħu nifhemu li n-nota għall-bdiewa ħziena li se tittidilhom il-għalqa hija referenza għalihom, filwaqt li "il-ġens ġdid" li lilu se tingħata l-għalqa hija referenza għall-Knisja li fi żmien l-Evangelista kienet magħmula kemm minn Lhud kif ukoll Pagani li laqgħu u emmnu f'Ġesù bħala l-Messija.<sup>19</sup>

## Il-Qabar Vojt

L-aħhar argument li jindika li l-Evangelju skont San Mattew joffri ħjiel li l-komunità li għaliha nkiteb kienet infirdet mill-Ġudaizmu ta' żmienha hija l-istorja tal-qabar vojta ta' Ġesù. San Mattew huwa l-uniku Evangelista li jirrapporta li mal-qawmien ta' Ġesù mill-imwiet, dawk li kienu għassa mal-qabar "marru l-belt għand il-qassisin il-kbar u tawhom l-aħbar ta' kulma ġara" (28,11). L-Evangelista jkompli jgħidilna li dawn il-mexxejja Lhud "ftiehmu bejniethom, u taw lis-suldati kemxa flus ġmielha u qalulhom: 'Għidu hekk, Ġew id-dixxipli tiegħu billejl u serquh waqt li konna reqdin'" (vv 12-13).

Wara dan il-kliem, l-Evangelista jidhol direttament fl-istorja bħala

kummentatur u jikteb: "U din il-biċċa xterdet hekk fost il-Lhud sal-ġurnata tal-lum" (v.15). Il-kliem "sal-ġurnata tal-lum" jehodna direttament għaż-żmien l-Evangelista, meta l-komunità tiegħu kienet għadha qed taffaċja l-qlajja' ta' dawk il-mexxejja Lhud li bdew jgħidu li Ġesù mhux veru qam mill-imwiet, imma biss ġie misruq!

Meta nqisu dawn il-ħames argumenti li pprezentajna, jiġifieri, il-mod kif San Mattew jikkellem fuq il-kittieba u l-Fariżej, is-sinagoga, il-Knisja, it-trasferiment tas-Saltna tas-Smewwiet u l-qabar vojta, faċilment nikkonkludu li t-ton tal-kliem tiegħu fuq il-mexxejja Lhud mhuwiex wiehed sabiħ. Ir-referenzi li tkellimna fuqhom jagħtuna indikazzjoni li l-Knisja li għaliha kien qed jikteb San Mattew kienet inqatgħet mill-istrutturi tal-Ġudaizmu, u li f'dan il-perjodu, il-mexxejja reliġjużi Lhud kienu għadhom qed iħabbtu lill-insara li għalihom inkiteb dan l-Evangelju. Dan il-punt inkomplu niżviluppawh fit-tieni parti ta' dan l-artiklu.

## Referenzi

1 Dwar da nil-punt, ara, JAMES M. HAMILTON JR, "The Virgin Will Conceive": *Typological Fulfillment in Matthew 1:18-23*, in *Built upon the Rock, Studies in the Gospel of Matthew*, edited by Daniel M. Gurtner and John Nolland, Grand Rapids/MI 2008, 228-247.

2 Għal studju tajjeb fuq noti kritiċi kontra l-Lhud fl-Evangelju skont

San Matthew, ara, ULRICH LUZ, *Anti-Judaism in the Gospel of Matthew as a Historical and Theological Problem: An Outline*, in *Studies in Matthew*, Grand Rapids/MI 2005, 243-261.

3 Għall-pożizzjoni ta' dawn l-istudjużi, ara, ANTHONY J. SALDARINI, *Matthew's Christian-Jewish Community*, Chicago 1994.

4 Fuq l-importanza tal-Liġi fl-Evangelju skont San Matthew, ara, ULRICH LUZ, *The Fulfillment of the Law in Matthew (Matt 5:17-20)*, in *Studies in Matthew*, Grand Rapids/MI 2005, 185-218.

5 Fost wiehed mill-aħjar studji li jieħu din il-pożizzjoni, ara, GRAHAM N. STANTON, *A Gospel for a New People*, *Studies in Matthew*, Edinburgh 1992.

6 Fuq il-prezentazzjoni negattiva tal-mexxejja reliġjużi Lhud fl-Evangelju skont San Matthew, ara, JACK DEAN KINGSBURG, *Matthew as Story*, Philadelphia <sup>2</sup>1988, 115-127.

7 Ara l-kuntrast bejn din is-silta u Mk 1,22.

8 Ara Mk 5,22.35.36.38.

9 Ara Mt 9,18.23.

10 Ara Mt 8,5-13; Lq 7,1-10.

11 Fuq dan il-punt ara, JOHN NOLLAND, *The Gospel of Matthew and Anti-Semitism*, in *Built Upon the Rock, Studies in the Gospel of Matthew*, edited by Daniel M. Gurtner and John Nolland, Grand Rapids/MI 2008, 154-169.

12 Ara wkoll Mt 12,24.

13 Ara Mt 15,7; 22.18.

14 Ara Mt 15,14; 23,16.

15 Ara Mt 12,34. Ara wkoll Mt 3,7.

16 Ara Mt 23,3.27-29.

17 Għal studju tajjeb fuq din il-konklużjoni ara, DAVID C. SIM, *The Gospel of Matthew and Christian Judaism, The History and Social Setting of the Matthean Community*, Edinburgh 1988.

18 Ara Mt 28,19. Għal aktar tagħrif fuq l-użu tal-kelma 'knisja' – *ekklesia* – f'San Matthew, f'kuntrast mas-Sinagoga, ara EDUARD SCHWEIZER, *Matthew's Church*, in *The Interpretation of Matthew*, edited by Graham N. Stanton, Edinburgh <sup>2</sup>1995, 149-177.

19 Għal din l-interpretazzjoni ara, RUDOLF SCHNACKENBURG, *The Gospel of Matthew*, Grand Rapids/MI 2002, 209-212.





**L-EWKARISTIJA:  
L-GĦAJN  
TAL-MINISTERI  
FIL-KOMUNITÀ  
MILL-ĠRAJJA TA'  
GĦEMMAWS**

*Fr Paul Sciberras*

Ir-rakkont tad-Dixxipli ta' Għemmaws irridu ninkwadrawh tajjeb fl-aħħar kapitlu tal-Evangelju ta' Luqa. Wara l-qawmien tiegħu, Ġesù jidher lin-nisa, li kienu marru hdejn il-qabar biex jidilku l-ġisem tiegħu. Il-fwejjah jgħaqqdu din l-ewwel xena wara l-qawmien ma' dik ta' qabilha, dik dwar il-passjoni: in-nisa jitolqu lura lejn djarhom biex ihejju l-fwejjah

u l-mirra għad-difna tal-  
Imghallem tagħhom, maqtul fuq  
is-salib (23, 56).

Id-dell u l-qrusa tal-passjoni  
donna itulu fil-qlub tad-  
dixxipli, saħansitra tal-Appostli,  
tal-Ħdax. In-nisa kienu sejrjn  
jidilku lil Ġesù mejjet, u  
jhalluh mejjet fil-qabar. Meta  
jidhrulhom iż-żewġt irġiel libsin  
l-abjad (simbolu tas-sehem mill-  
qawmien), “mimlijin bil-biża,  
baxxew għajnejhom lejn l-art”.  
L-angli jsaħħulhom qalbhom  
li dan kollu, inkluż il-passjoni,  
kien skont il-pjan ta’ Alla. U  
huma jmorru jagħtu l-aħbar lill-  
Ħdax, imma kliemhom jitqies  
bħala thewdin mill-appostli!  
Pietru qam u mar b’ġirja lejn il-  
qabar, “imma ma rax ħlief faxex,  
u raġa’ lura d-dar mgħaġġeb”.  
Forsi ppretenda li jara l-ġisem  
mejjet ta’ Ġesù? Forsi ppretenda  
li se jara lil Ġesù ħaj, imma  
xorta waħda fil-qabar?

Huwa biss wara din ix-xena  
li Luqa jirrakkonta l-ġrajja  
tad-Dixxipli ta’ Għemmaws.  
Għax ma rakkuntahix qabel?  
Ried jagħtiha bħala l-aħbar  
dehra qabel jidher lill-Ħdax u  
lil sħabhom miġbura flimkien  
biex jibgħathom ixandruh  
mad-dinja. Id-dehra lid-  
dixxipli (inklużi d-Dixxipli  
ta’ Għemmaws) qabel il-  
missjoni hija mimlija kliem u  
espressjonijiet li jesprimu biża,  
qtigh il-qalb, dubji ...

It-tqeghid ta’ dan ir-rakkont  
fil-post preċiż fejn hu jifihlna  
għajnejna, kif għamlet  
l-esperjenza liż-żewġ dixxipli  
ta’ Għemmaws, għal dak li  
għandha tkun l-Ewkaristija għal  
kull wieħed u waħda minna.

Jista’ jkun li Luqa jagħti l-isem  
ta’ wieħed biss miż-żewġ dixxipli  
għax l-anonimu kien il-mara  
ta’ Kleofa (dik li tissemma fit-  
tradizzjoni ta’ Ġwanni ħdejn  
is-salib ta’ Ġesù: “kien hemm  
wieqfa ħdejn is-salib ta’ Ġesù  
ommu, oħt ommu, *Marija ta’  
Kleofa*, u *Marija ta’ Magdala*”  
(Ġw 19, 25), jew biex kull  
dixxiplu ta’ Ġesù jista’ jhossu  
dixxiplu fit-triq lejn Għemmaws.  
Hu x’inhu: ir-rakkont ta’  
Għemmaws, mill-mod kif inhu  
mqiegħed, għandu dan l-iskop  
– l-Ewkaristija li niċcelebraw  
ma tkunx Ewkaristija jekk ma  
tiftahniex għall-missjoni. Kemm  
iż-żewġ dixxipli u kemm id-  
dixxipli l-oħra li Ġesù jibgħat  
ixandru ismu kullimkien,  
isiru missjunarji wara li Luqa  
jirrakkonta l-ġrajja tal-għarfien  
ta’ Ġesù fil-Qsim tal-Ħobż.

Imma propjament x’jifhem  
Luqa bi “Qsim tal-Ħobż”? “Kif  
kienu għarfuh fil-qsim tal-ħobż”  
(Lq 24, 35)? Qsim tal-Ħobż  
hija espressjoni li sa mid-  
*Didakhè*, kitba dwar it-tagħlim  
tal-Appostli li aktarx inkitbet  
fl-istess żmien tal-Evanġelju ta’  
Ġwanni, fis-sena 100 w.K., saret  
tfisser l-Ewkaristija. Ninnutaw  
li l-espressjoni hija “Qsim”  
tal-Ħobż. L-espressjoni bil-  
Grieg, kif twieldet, hija *klásis  
ártou*, mhux *klásma ártou*,  
“qsim tal-ħobż” mhux “kisra  
ħobż”. Id-differenza qiegħda  
fil-fatt li *klásis* tfisser proċess,  
azzjoni li għadha għaddeja,  
waqt li *klásma* tfisser xi haġa  
bħala riżultat ta’ azzjoni. F’dal-  
każ: effett ta’ azzjoni ta’ qsim;  
hija biċċa, biċċa ħobż, kisra  
ħobż, li niehu minn ħobża.  
Dak li tesprimi l-kelma *klásis*

hija li l-Ewkaristija hija proċess u azzjoni ta' qsim li jibqa' jseħh, li jibqa' jsir. Il-Qsim tal-Ewkaristija ma jintemm qatt. Għax l-Ewkaristija hija Ġesù li jinqasam, jiċċarrat, il-hin kollu, biex jinghata għall-bnedmin. Hemm ghotja li titlob kollox minn min jinghata, titlob il-qsim, il-mewt, sal-aħħar, ta' Dak li jinghata għalina. Ġesù, li l-hin kollu jinghata għall-bnedmin. X'jifhem b'Ewkaristija Luqa? Nistgħu ngħidu li din hija l-pedament tat-tliet aspetti li niehdu għalina minn dan ir-rakkont:

- 1) l-Ewkaristija: għajn tal-Kelma ta' Alla;
- 2) l-Ewkaristija: għajn ta' djakonija;
- 3) l-Ewkaristija: għajn ta' komunjoni.

### **1) L-Ewkaristija: għajn tal-Kelma ta' Alla.**

Kieku l-mistoqsija li għadhom jagħmlu xi wħud illum, għax għadhom ma fehmux x'inhil l-Quddiesa, "jekk nidhol il-quddiesa fl-Evangelju tghoddli?", issir lil Luqa, kien iwieġeb bla tlaqliq: l-Ewkaristija hija l-Kelma ta' Alla li tieħu l-ġisem ta' Kristu Ġesù nnifsu!

Il-Kostituzzjoni Dommatika dwar ir-Rivelazzjoni Divina tal-Koncilju Vatikan II, *Dei Verbum*, tqabbel u kwazi tidentifika l-Kelma ta' Alla mxandra fil-Liturġija u l-Ġisem ta' Kristu Ġesù fl-Ewkaristija. *Dei Verbum* #21: "Il-Knisja dejjem tat qima lill-Iskrittura Mqaddsa kif tat lill-istess Ġisem tal-Mulej billi qatt ma naqset, l-aktar

fil-Liturġija mqaddsa, li tieħu l-għejxien bil-ħobż tal-ħajja mill-mejda tal-kelma ta' Alla u tal-Ġisem ta' Kristu, u tagħtih lill-fidili."

*"Divinas Scripturas SICUT ET ipsum Corpus dominicum semper venerata est Ecclesia, cum, maxime in sacra Liturgia, non desinat EX MENSA tam verbi Dei quam Corporis Christi panem vitae sumere atque fidelibus porrigere."*

- "KIF" ("kif tat lill-istess Ġisem tal-Mulej") *SICUT ET* (fit-test bil-Latin) timplika paragun ta' żewġ elementi preċiżament l-istess.
- Il-ħobż Ewkaristiku ma jissejjaħx *il-ħobż tal-Preżenza* – bil-Lhudi *Léhem happenim*", bħalma kien jissejjaħ il-ħobż fis-Santwarju/Tempju f'Eż 25, 30, imma bħala *ħobż tal-ħajja*, jiġifieri l-ħobż maqsum li "jinghata għalikom", li hu ħaj u li jagħti l-ħajja lil min jieklu, dak li hu maqsum fil-gemgħa ta' dawk li jemmnu.
- Il-Knisja tieħu l-għejxien mill-*MEJDA* kemm tal-Kelma ta' Alla u kemm mill-Ġisem ta' Kristu (*EX MENSA*, bil-Latin). Jekk id-*Dei Verbum* issejjaħha l-mejda tal-Ġisem ta' Kristu, allura hija l-artal. Il-mejda tal-Kelma mhix imsejjaħ l-ambone jew il-pulpitu jew il-legġiu, imma l-mejda/l-artal. Anke jekk l-ambone huwa grandjuż u rikk u stupend kif insibuh fil-bażilici Paljo-Kristjani. L-ambone, f'dawn il-bażilici, kont titla' għalih b'indana taraġ, li waqt li telgħin kienu

jkantaw tip ta' salmi jew innijiet imsejha "Graduales", minn *gradus*, jiġifieri targa ... preċiżament "Salmi-taraġ". L-idea ta' dawn il-Gradwali, *Graduales*, kienet biex juru lill-fidili nsara waqt il-Liturġija li l-hajja nisranija hija hajja axxetika, hija *axxezi*, tluġh, mixja għat-telgħa, li n-nisrani għandu jdawwalha permezz tal-Kelma ta' Alla! Le, mhux il-każ kif *Dei Verbum* issejjaħ l-"artat tal-Kelma"; mhux ambone. Huwa artat mhux taraġ tiela' ... imma mejda li fuqha *toqghod*, li turi stabilità, li madwarha wiehed joqghod bilqiegħda/jimtedd flimkien mal-familja li hija

msejha flimkien (*ekklesia*) biex taqşam il-Ħobż flimkien.

Origene minn Alessandrija, fl-Eġittu (185–ca. 254), u għalhekk Kristjan tad-Djaspora, meta l-Insara bdew jixterdu mad-dinja minn Ġerusalem kien heġġeg lill-insara:

"Inti li int imdorri tiehu sehem fil-misteri divini, meta tirċievi l-Ġisem tal-Mulej, ara b'liema kura thares dak il-Ġisem, b'devozzjoni u gieħ misthoqq, biex ma thallix li xi biċċa mill-offerta taqa' fl-art! Għax inti temmen – u sewwa tagħmel – li tkun haṭi jekk xi biċċa minnu taqa' fl-art minhabba n-nuqqas ta' attenzjoni jew it-traskuraġni tiegħek. Imma jekk inti attent daqstant biex thares

il-Ġisem tiegħu – u hekk għandek tagħmel – kif taḥseb li tkun inqas haṭi tal-Ġisem ta' Kristu, jekk bit-traskuraġni tiegħek ma tagħtix każ jew titraskura l-Kelma tiegħu?! (*In Exodum homilia* 13.2)

Luqa juża teknika partikluari biex juri kif l-Ewkaristija hija għajn tal-Kelma. Ir-rakkont jimmarkah bi kliem differenti li għandu x'jaqsam ma' hafna tipi ta' tkellim.

F'v.14 – juża l-verb *jithaddtu bejniethom* (bil-Grieg *homiloun*) dwar dak li kien ġara. Meta hadna l-kelma "omelija" minn dan il-verb Grieg qisna rridu ngħidu li jekk ma jkunx Hu, Kristu Ġesù mqajjem mill-mewt, li jfissrilna l-Iskrittura, diskorsna, anke l-iktar



wiehed mirqum, ikun biss tpaċċiċ bejnietna. Jekk min jisma' l-omelija ma jkollux l-attitudni fih li qed jisma' lil Kristu Ġesù jfissirlu l-Kelma li thabbritlu, allura se jisma' biss tpaċċiċa. Kultant naħsbu li għax inzejnu diskorsna b'tant modi u nwarbru s-simbolu tal-ambone u tas-sinjali u s-simboli tal-Liturġija, naħsbu li se nagħtu iżjed qawwa lill-Kelma ta' Alla. Inkunu ninsew li l-Kelma ta' Alla mħabbra waqt il-Liturġija għandha diġà minnha nfisha karattru sacramentali.

Fil-v.17 – il-verb *tghidu bejnietkom* (bil-Grieg *antibállete*) huwa verb meħud mid-diskors, mill-jargon, tal-boxing fil-ġinnasji jew l-areni: tagħti daqqa u tfendi oħra; tagħti u taqla'. Meta ma jkunx Kristu Ġesù li qiegħed ifisser l-Iskrittura fil-ġrajja u l-esperjenza haġja tal-persuna tiegħu nnifsu, allura nagħtu fil-vojt!

V.27 – issa huwa Ġesù nnifsu li “beda minn Mosè u l-Profeti kollha (jigifieri, l-Iskrittura kollha) *jfissrillhom* (*diermēneusen* bil-Grieg) kull ma kien hemm fl-Iskrittura fuqu. Jekk mhux hu, jkun hemm tpaċċiċ, “boxing” fil-vojt; huwa hu li jista' jfisser il-Kelma ta' Alla.

Fil-v.32 – “Ma kinitx imkebbsa qalbna ġewwa fina huwa u jkellimna fit-triq u jfissrilha l-Iskrittura? (il-Grieg *diēnoigen hēmīn tas grafās*, letteralment ifisser jifthilna l-kitbiet).” Bħalma

jsir qabel it-thejjija tal-offerti fuq l-artal: id-djaknu jew is-sacerdot jiftaħ il-korporal! Jispjega, inehhi l-pjegi tal-korporal, bħalma Ġesù jispjega l-Iskrittura lid-dixxipli. Imma issa huwa rxox, u jista' jagħmel dan issa li huwa rxox għax diġà kien fetah lilu nnifsu fuq is-salib, biex jaqsmilna l-Ħobż ta' Ġismu nnifsu u jagħtihulna, issa haġ għal dejjem.

L-Ewkaristija: għajn tal-Kelma ta' Alla. Ma nistaqsux iktar jekk nidhlu fl-Evangelju tghoddx il-quddiesa! San Ġwann Eudes (li l-festa tiegħu nagħmluha mal-Knisja kollha fl-20 ta' Awwissu) kien jgħid li għal kull quddiesa trid 3 eternitajiet: eternità biex thejji għaliha, eternità biex tiċċelebraha, eternità oħra biex tirringrazzja lil Alla għaliha!

## 2) L-Ewkaristija: għajn għall-qadi, għajn ta' djakonija.

Esdra u Nehemija f'Neh 8, 10: wara li jsibu r-Romblu tal-Liġi u jaqrawha u jfissruha lill-poplu, u l-poplu jibki bil-ferħ, jintbagħtu d-dar biex jaqsmu mal-oħrajn dak li rċevew. Għedna fil-bidu li l-Ewkaristija ma tkunx Ewkaristija veru jekk ma tagħtiniex missjoni. Għax Ġesù dak li għamel fl-Ewkaristija: kien qaddej (mhux seftur), billi għamel għad-dispożizzjoni tagħna lilu nnifsu.

Id-djkonija tinħass bħala tema rikorrenti fir-rakkont ta' Għemmaws:

- iservihom billi jfissrillhom l-Iskrittura;
- jilqgħuh għandhom;
- hu jservihom il-Ħobż (ninnutaw li f'dan ir-rakkont ukoll għandna l-verbi li nsibu dejjem kulfejn hemm xi rakkont li huwa simbolu jew referenza għall-Ewkaristija: ha, bierek, qasam u ta)

Issa San Pawl (li aktarx kien wara l-komunità ta' Luqa bħala tradizzjoni ta' tagħlim) iqis djakoniji l-ministeri kollha. Fil-Grieg *diakonía* hija servizz impenjattiv ħafna, servizz nobbli ... tant li fl-Atti jindika s-servizz ta' dawk li huma magħrufa bħala s-seba' djakni!

Dan ifisser li Luqa (li kiteb ukoll l-Atti) ma jeskludix minn dawn id-djkoniji l-ħafna ministeri msemmija fit-Testment il-Ġdid (Ef 4,11-12 – “Ta lil xi whud li jkunu appostli, lil xi whud profeti, lil xi whud evangelisti, lil xi whud rgħajja u mgħallmin: Hekk jitrawmu l-qaddisin għax-xogħol tal-ħidma [bil-Grieg *érgon diakonías*] tagħhom għall-bini tal-Ġisem ta' Kristu”; 2Kor 5,18 – “Kollox ġej minn Alla li ħabbibna miegħu nnifsu permezz ta' Kristu u tana l-ministeru [bil-Grieg *tēn diakonían tēs katallagēs*] ta' din il-ħbiberija tal-bnedmin ma' Alla”!).



Ghalhekk fil-kliem tal-Konsagrazzjoni, il-kliem fuq l-inbid (id-Demm tiegħi li jixxrerred għalikom) jintemm bil-missjoni: “Aghmlu dan b’tifkira tiegħi”. Ġesù ried jgħid lil kull nistrani li jieħu sehem fl-Ewkaristija, li hajtu trid tkun għotja sal-ahħar f’servizz/f’missjoni lill-oħrajn.

U għalhekk fi tmiem il-quddiesa, is-sacerdot jibgħat lill-ġemgħa mhux b’xi “il-ġurnata t-tajba”; jew “l-ikla t-tajba”, jew “il-lejl it-tajjeb” imma b’“morru fil-paċi ta’ Kristu”. U l-paċi, ix-*xalòm* Biblika hija minnha nnifisha missjoni mogħtija lill-bnedmin biex jagħmlu mill-bnedmin l-oħra bnedmin shaħ.

### 3) L-Ewkaristija: għajn ta’ komunjonjoni


Iż-żewġ dixxipli harġu u tbiegħdu mill-komunjoni li toffri l-komunità. Imma meta Ġesù Rxoxt fissrilhom kif il-ħajja tiegħu kollha kienet twettiq shiħ tal-pjan ta’ Alla (imfisser minn “Mose u l-Profeti”), u għarfuh fl-Ikla tal-Komunjoni, imbagħad reġġhu lura proprju minn fejn telqu, lejn il-komunità. U saru wkoll ewanġelizzaturi ta’ dik il-komunità, bix-xhieda li taw. Dak li qalu ż-żewġ dixxipli u dak li qalulhom l-Appostli huwa thaddim ta’ komunjonjoni, u fil-baži tal-fidi li tgħaqqad il-komunità.

Ninnutaw ukoll li hekk kif iż-żewġ dixxipli għarfu lil Ġesù fil-Qsim tal-Ħobż, stqarrew: “Ma kinitx taħraqna qalbna huwa u jispjegalna l-Iskrittura?” Riedu jgħidu: “Kien imissna harqitna waqt

li kien jispjegalna”. Mimlija bil-ferħ tal-Evanġelju f’qalbhom, kontra d-diq ta’ qalb li kellhom meta telqu minn Ġerusalemm lejn Għemmaws, reġġhu lura lejn il-komunità. Ifisser ukoll li Ewkaristija u l-Kelma ma jistgħux jgħaddu mingħajr xulxin.

Dan kollu jfisser li l-Ewkaristija hija għajn għall-ministeri fil-komunità għax huma ministeri bbažati fuq il-Kelma ... dik imfissera u mwettqa minn Ġesù Kristu mqajjem mill-mewt, li jingħaraf fil-Qsim tal-Ħobż. Inħabirku biex isseħħ il-profezija ta’ Amos: “Għad jiġi żmien, jgħid il-Mulej Alla, meta nibgħat guħ fuq l-art; mhux guħ għall-ħobż, jew għatx għall-ilma, imma għas-smiġħ tal-kelma ta’ Alla” (8, 11)





# IL-VANĠELI MOĦBIJA IMSEJĦIN APOKRIFI

*Frédéric Manns ofm  
Studium Biblicum Franciscanum, Ġerusalem  
(Terrasanta, Nuova serie Anno VI, Nro. 6, Nov-Dic 2011, 27-31)*

Meta f'Nazaret l-animaturi tal-pellegrinagġi fl-Art Imqaddsa jirrakkontaw l-episodju tal-Annuncjazzjoni ta' Marija fejn il-Għajn tal-Madonna, huma jikkwotaw silta mill-*Protovangġelu ta' Ġakbu*, li jqiegħed l-ewwel dehra tal-anglu proprju f'dan il-post fejn hemm l-Għajn tar-raħal ta' Nazaret. Fil-mużew ta' Nazaret, biex wieħed jispjega l-kapitelli medjevali tal-

kattidral tal-Kruċjati, wiehed spiss isemmi riferimenti mill-kitbiet Apokrifi. Fil-Medjuevu l-*Legenda aurea* tal-Verġni Marija kienet maghrufa hafna u bosta skulturi fil-kattidrali jridu jiġu spjegati fid-dawl tal-letteratura Apokrifa. Meta wiehed iżur il-knisja tal-Familja Mqaddsa f'Nazaret irid bilfors isemmi l-Apokrifu intitolat *L-istorja ta' Ġużeppi l-mastrudaxxa*. Meta f'Ġerusalemm wiehed isemmi l-qabar ta' Adam taht il-Kalvarju jirreferi għall-*Kombattiment ta' Adam* u għall-*Għar tat-Teżori*. Meta, fil-Wied tal-Kidron, wiehed jispjega l-ikona tad-Dormizzjoni hu inevitabbli li jirreferi għall-Apokrifu dwar id-*Dormizzjoni ta' Marija*. Fl-aħharnett, biex wiehed jispjega l-fażijiet differenti tal-binja tat-Tempju, irid isemmi t-*Testment ta' Salamun*. Il-letteratura apokrifa fiha minjiera ta' dettalji. Kull meta joqrob il-Milied (billi hafna minn dawn il-kitbiet jirreferu għat-twelid u t-tfulija ta' Ġesù), jixraq li wiehed jirakkonta dak li jgħidu l-Vanġeli Apokrifi, għaliex dawn inkitbu, x'inhid-differenza bejnhom u l-Vanġeli kanoniċi, liema hu l-ġeneri letterarju tagħhom, u kif irridu ninterpretawhom meta naqrawhom.

X'inhu Apokrifu? Il-kelma ġejja mill-Grieg *Apocrypha*, li tfisser "moħbi". Definnizzjoni estensiva tista' tkun din li ġejja: Apokrifu hu kitba

storika imma li mhijiex kanonika. Xi Apokrifi huma kitbiet aggadiċi (l-*aggadah* hi forma ta' narrazzjoni użata fit-*Talmud* u f'xi partijiet tal-liturgija ebrajka) li jikkumentaw l-Iskrittura. Xi drabi oħrajn dawn il-kitbiet jitnisslu mil-letteratura popolari.

Imma hemm diversi tipi ta' Apokrifi. Irridu niddistingwuhom skont minn fejn ġejjin. Hemm Apokrifi li huma ta' natura *injostika* (jigifieri li jinbnew fuq duttrina filosofika li tgħallem li s-salvazzjoni tar-ruħ tiddependi minn forma ta' għarfien superjuri imdawwal mill-bniedem, mid-dinja u mill-univers), u t-teoloġija tagħhom hi mill-ewwel evidenti. Jeżistu Apokrifi Lhud-Insara ta' stil differenti hafna. Insomma, il-Vanġeli Apokrifi jixhdu għall-evoluzzjoni tal-Kristjaneżimu tal-bidu, li kien pluralista kif kien il-Ġudajizmu li minnu tnissel.

Għalkemm fuq livell storiku ma jgħidu xejn rilevanti fuq dak li diġà jafferma il-Vanġeli kanoniċi, dawn il-kitbiet jippermettulna li nosservaw it-twelid ta' xi tradizzjonijiet li kellhom influss fuq ir-religjożità popolari u fuq l-arti Kristjana. L-awturi tal-Apokrifi (li jibqgħu anonimi) riedu jimlew is-silenzji tal-Iskrittura, u għalhekk jisfruttaw l-okkażjoni biex iqiegħdu f'evidenza l-ideat tagħhom, li mhux

dejjem jaqblu mad-duttrina ortodossa. Per eżempju, l-ebda wiehed mill-Vanġeli kanoniċi ma jsemmi li fit-twelid ta' Ġesù kien hemm preżenti l-ħmara u l-barri, u lanqas li Ġesù twieled f'għar. Dawn id-dettalji nsibuhom fil-Vanġeli Apokrifi.

Fost il-lista ta' kitbiet li twieldu fil-bidu tal-Kristjaneżimu (il-lista shiha ta' 27 Kotba tat-Testment il-Ġdid giet iffissata għall-ewwel darba minn Sant'Atanasju ta' Lixandra fis-sena 367 w.K.), kif wasalna biex naghzlu biss erba' Vanġeli fil-kanoni tal-Iskrittura? Diġà qabel it-tmiem tat-2 seklw w.K., Sant'Irenew, isqof ta' Lyon, jafferma f'kitba ċelebri tiegħu li "billi d-dinja għandha erba' reġjuni u erbgħa huma l-irjihat prinċipali ... il-Verb li halaq kollox ... tana Vanġelu f'erba' verżjonijiet, imma li hu magħqud haġa waħda mill-istess Spirtu" (*Adversus haereses*, III, 11, 8). Il-Knisja kienet diġà iddefinit l-erba' kitbiet li kienu użati fil-liturgija. Għoxrin sena qabel Irenew, San Ġustinu wkoll jitkellm minn erba' Vanġeli jew mit-"tifkiriet tal-Appostli" li kienu jissemmev jew jinqraw matul iċ-ċelebrazzjonijiet ewkaristiċi. Wasalna għal din l-għażla permezz ta' proċess li fih l-Ispirtu s-Santu daħal jaħdem b'mod naturali. Kull meta kienet titferrex xi kitba li kienet tafferma xi haġa stramba, allura l-istess

insara, magħqudin mar-rghajja tagħhom, kienu jikkritikaw kitbiet bħal dawn.

Għalkemm dawn il-kitbiet ġew skartati għax ma kinux jinkludu veritajiet divinament rivelati, xi Vangeli Apokrifi waslu sa għandna (ukoll jekk xi drabi f'forma mhux kompluta): il-*Vangeli Koptu ta' Tumas*; il-*Vangeli ta' Pietru*, li fih id-deskrizzjoni tal-qawmien mill-imwiet ta' Ġesù; il-*Vangeli ta' Marija*, li jattribwixxi rwol importanti lil Marija Maddalena u jqeghedha qabel l-appostli; il-*Vangeli ta' Nikodemu*; il-*Vangeli ta' Gamaljel*; il-*Vangeli tal-Verità*; il-*Gherf ta' Ġesù Kristu*; il-*Vangeli skont Filippu*; il-*Vangeli ta' Barnaba* u hafna oħrajn. Fl-ewwel sekli tal-Kristjaneżimu kienu jeżistu xi għoxrin Vangeli li jtkellmu dwar Ġesù, li kienu l-aktar imxerrdin fost l-irhieb tas-Sirja u tal-Kappadoċja.

L-użu u t-tixrid tal-Vangeli Apokrifi kienu varji. Jeħtieġ li niddistingwu dan it-tip ta' letteratura almenu f'żewġ kategoriji kbar. Hemm il-Vangeli *Injostiċi*, partikolarment dawk li ġejjin minn Nag Hamadi, fl-Eġittu ta' Fuq, li żviluppaw fl-intern tal-moviment reliġjuż tal-Injostiċiżmu madwar it-2 sekl u li kienu kitbiet kontra l-Knisja Kattolika. Fost dawn il-kitbiet nistgħu nsemmu *Il-ktieb sigriet ta' Gwanni*, *Id-Djalogu tas-Salvatur*, *Il-ktieb sigriet ta' Ġakbu*, *il-Vangeli ta' Apelle*, *il-Vangeli ta' Bardesane*, *il-Vangeli ta' Basilide*, *il-Vangeli ta' Ġuda*, *il-Vangeli ta' Eva*. Skont il-*Vangeli ta' Ġuda*, kitba

tas-setta Injostika tal-Kajjiniti, it-tradiment ta' Ġuda ma kienx hlief eżekuzzjoni ta' kmand li hu rċieva mingħand Ġesù, li kellu bżonn ta' tradiment biex jiffavorixxi l-kors tal-ġrajjet tal-passjoni.

Dawn il-kitbiet huma xhieda ta' tentazzjoni li l-Knisja tal-bidu kienet taf biha: dik li tirreserva s-salvazzjoni għal grupp żgħir ta' persuni li kienu tghallmu l-għarfien (*gnosis*). Hemm Vangeli Injostiku li qajjem interess partikulari fost l-istudjużi: il-*Vangeli ta' Tumas*, li hu magħmul minn 114 *logia* (kelmiet) attribwiti lil Ġesù. L-istudjużi jaqblu meta jaffer maw li l-*Vangeli ta' Tumas* hu Vangeli Injostiku li jippreżenta d-duttrini u l-orjentamenti ta' komunità li twieldet bħala ereżija fi hdan il-Kristjaneżimu. Il-kitbiet Injostiċi ma jirrikonoxxu il-mewt ta' Ġesù fuq is-salib, għaliex l-unika salvazzjoni tiġi mill-*gnosis*, jiġifieri mill-għarfien, filwaqt li l-materja hi dejjem kawża ta' dnuw jew marbuta max-xitan. Il-*Vangeli ta' Tumas* jillimita ruħu li jgħib il-kelmiet li suppost qal Ġesù mingħajr ma jdahħalhom fin-narrazzjoni ta' dak li Ġesù jwettaq. L-istruttura tal-ġabra donnha tfakkar dik tal-għajn ipotetika użata għall-kompożizzjoni tal-Vangeli Sinottiċi, imsejha "Għajn Q".

Il-Vangeli Apokrifi tat-tfulija gawdew minn ċerta fortuna ukoll fuq livell artistiku. Per eżempju, il-lokalizzazzjoni tat-twelid ta' Ġesù f'għar ġeja mill-*Protovangeli ta' Ġakbu* filwaqt li l-preżenza tal-hmara u

l-barri hdejn il-maxtura ġejja mill-*Vanġelu tal-Psewdu-Matthew*. Xi whud minn dawn il-kitbiet Apokrifi jistgħu jiġu minn ambjenti Lhud-Insara. Fost dawn, barra l-*Protovanġelu ta' Ġakbu* li diġà semmejna, infakkru d-*Dormizzjoni ta' Marija*, l-*istorja ta' Ġużeppi l-mastrudaxxa*, il-*Kombattiment ta' Adam* u l-*Għar tat-Teżori*. Billi jagħmlu rikors għall-ġeneru letterarju tal-*midrash aggadah*, dawn l-Apokrifi għandhom l-iskop li jwieġbu għal xi mistoqsijiet teoloġiċi li kienu jagħmlu l-ewwel

insara, u li ma kenux isibu tweġiba għalihom fl-Iskrittura: Ġesù tfajjel kien Alla jew inkella kellu jistenna l-magħmudija biex jirċievi l-Ispirtu? L-għarfien tiegħu kien diġà divin jew kien sempliċement uman?

Il-Vanġeli Lhud-Insara, li kienu jintużaw mill-insara tal-ewwel sekli u li kienu marbutin mat-tradizzjoni reliġjuża Lhudija, sfortunament huma mitlufin. Waslilna xi hjiel dwarhom biss permezz ta' xhieda indiretti u okkażjonali li jiġu forniti minn xi Missirjiet tal-Knisja. Xi elementi

tal-*Vanġelu tal-Ebjoniti*, tal-*Vanġelu tan-Nazzareni* u tal-*Vanġelu tal-Lhud* huma kkwotati minn Missirijiet il-Knisja, imma mhux b'mod shih.

L-insara ta' orijini mhux Lhudija kienu wkoll jafu bl-Apokrifi. Xi narrazzjonijiet saru attribut rikorrenti f'bosta raffigurazzjonijiet artistici tal-ħajja ta' Ġesù u tal-persuni qrib tiegħu, kif inhuma deskritti fil-Vanġeli. Dawn ir-raffigurazzjonijiet kienu aċċettati fis-santwarji, mingħajr ma kienu jipprovokaw diskussjonijiet duttrinari. Diversi kitbiet



Apokrifi ġew miktubin lejn nofs it-tieni seklu, jew fis-sekli li ġew wara, meta x-xhieda diretti tal-ħajja u tal-predikazzjoni ta' Ġesù kienu għabu mix-xena. Imma l-kompożizzjoni tal-Vanġeli kanoniċi tmur lura għall-1 seklu, meta x-xhieda tal-apostli kienet ħafna aktar ħajja.

Il-Vanġeli Apokrifi tat-tfulija juru d-dettalji li għandhom x'jaqsmu mat-tfulija ta' Ġesù, u li mhumiex magħrufin għaliex il-Vanġeli kanoniċi jisktu dwarhom. Jipprezentaw stil mirakoluż li xi mindaqqiet jasal għal elementi maġiċi, u f'dan huma f'kuntrastr mal-mod aktar sempliċi u kalm tal-erba' Vanġeli kanoniċi. Huma karatterizzati wkoll minn nuqqas ta' preċiżjoni ta' natura storika u ġeografika, li jxerju l-valur storiku tal-avvenimenti li huma rrakkontati. L-ebda waħda minn dawn il-kitbiet ma tidher f'xi manuskritt bibliku jew fil-listi antiki tal-kitbiet kanoniċi li huma meqjusin bħala ispirati.

Il-*Protovanġelu ta' Ġakbu*, attribwit lil San Ġakbu, skont ħafna studjużi ġie minn Lixandra tal-Eġittu u jirrakkonta t-twelid mirakoluż ta' Marija, it-tfulija tagħha fit-Tempju, iż-żwieġ tagħha ma' Gużeppe, u mbagħad it-twelid ta' Ġesù. Il-*Vanġelu tat-tfulija ta' Tumas* apostlu, li nkiteb f'nofs it-2 seklu, jirrakkonta l-mirakli li

wettaq Ġesù sa ma kellu 12-il sena. Hu magħruf ħafna l-episodju li fih Ġesù johloq għasafar tat-tafal u mbagħad jikkmandhom biex itiru. Meta kien għadu tifel, il-Messija kien diġà kapaċi li jagħmel mirakli. Il-*Vanġelu tal-Psewdu-Mattew*, miktub bil-Latin fit-8 seklu, ifakkar it-twelid ta' Marija, it-tfulija tagħha fit-Tempju. Fl-iskola t-tfajjel Ġesù jidher aktar intelligenti mill-imghallem tiegħu. Mill-ġdid l-awtur jiddefendi d-divinità tat-tfajjel Ġesù u jagħmel dan b'ħafna provi. Il-*Vanġelu Gharbi tat-Tfulija*, li hu wkoll tas-seklu 8, jirrakkonta t-twelid ta' Ġesù, il-ħarba fl-Eġittu u l-mirakli li Ġesù jwettaq minn meta kellu ħames snin sa tnax. Il-*Vanġelu Armen tat-Tfulija*, li hu ta' redazzjoni tardiva, ukoll jirrepeti dawn it-tradizzjonijiet. Il-*Ktieb dwar it-twelid ta' Marija* tradott minn San Ġilormu, barra mit-twelid mirakoluż ta' Marija jitkellem ukoll dwar it-twelid ta' Ġesù.

Wiehed ta' spiss jistaqsi jekk il-Vanġeli Apokrifi għandhomx fihom xi verità. Il-*Protovanġelu ta' Ġakbu*, attribwit lil Ġakbu iben Joses, iqiegħed per eżempju l-objettiv li jwieġeb għall-mistoqsija dwar l-identità tal-aħwa ta' Ġesù. Kellu influż fit-tradizzjoni u fl-ikonografija, hekk li l-isem tal-ġenituri ta' Marija, San Ġwakkin u Sant'Anna, nafuhom minn

din il-kitba. Quddiem is-semplività tal-Vanġeli kanoniċi li jirrakkontaw realtaziet soprannaturali b'mod "naturali", l-Apokrifi għandhom il-limiti li jwieġbu għax-xewqat tal-poplu Kristjan, u joffrulu dettalji partikulari bl-iskop li jevidenzjaw aspetti u grajjet tat-tfulija ta' Ġesù u Marija. Fil-fatt dawn il-kitbiet joffru xbieha ta' Ġesù li ma taqbilx mar-realtà, kif jiġri fil-każ tal-*Vanġelu tat-tfulija ta' Tumas* li hu mimli mirakli.

L-importanza tal-Apokrifi tinsab f'dan: huma xhieda tal-iżvilupp tal-Kristjaneżimu, li mmatura wkoll bis-saħħa tal-laqgħa (u wkoll il-firda) bejn bosta kurrenti teoloġiċi u reliġjużi. L-awtur tal-Ittra lil-Lhud 13,9 joffri dan il-parir lill-Insara: "Thallux li toħorġu 'l barra mit-triq b'taġħlim xorta oħra u barrani."

Fl-istudju tal-Apokrifi wiehed irid juża b'mod rigoruż il-metodu storiku-kritiku li jiġi użat għal kitbiet oħrajn bibliċi. Billi l-Apokrifi għandhom abbondanza ta' simboli, hu fundamentali li wiehed jipprova jinterpretahom. Dan hu mod utli anke għall-arkeoloġija, li ma tistax tinjora l-analiżi ta' dawn l-għejun letterarji tal-istess żmien tal-fdalijiet li tistudja.

ĠEDDED L-ABBONAMENT TIEGHEK

# L-ART *Imqaddsa*

RIVISTA BIBLIKA

*TIGDID*  
*L-ART IMQADDSA*  
*2012*



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

Kunjom \_\_\_\_\_

Isem \_\_\_\_\_

Indirizz \_\_\_\_\_

\_\_\_\_\_

\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2012

Jekk irċevejt ir-Rivista b'xejn għaliex ġejt l-Art Imqaddsa  
mal-Frangiskani, hallas l-abbonament biex tkompli tirċiviha.



# Fl-Art Imqaddsa mal-Frangiskani - 2012

20 Mejju - 28 Mejju

15 Lulju - 23 Lulju

*Pellegrinaġġ immexxi minn  
Mons. Arcisqof Pawlu Cremona OP*

5 Awwissu – 13 Awwissu

2 Settembru – 10 Settembru

**Art Imqaddsa u Sinaj**

4 Novembru – 14 Novembru

**Art Imqaddsa u Ġordan**

9 April – 19 April

**Ikteb jew ċempel:**

**Kummissarjat tal-Art Imqaddsa**

8, Triq Santa Luċija,

Valletta, VLT 1188

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

